

ಸುಭದ್ರಾ ಕಲ್ಯಾಣ

[ಸೂಚನೆ : ಇದು ಹಟ್ಟಿಯಂಗಡಿ ರಾಮ ಭಟ್ಟರು ರಚಿಸಿದ ಸುಭದ್ರಾ ಕಲ್ಯಾಣ ಎಂಬ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ. ಇದರಲ್ಲಿರುವ ಎಲ್ಲಾ ಪದ್ಯಗಳನ್ನು ಹಾಡಬೇಕಾಗಿಲ್ಲ]

[ಪಾತ್ರಗಳು : ಕೃಷ್ಣ , ಸತ್ಯಭಾಮೆ , ಅರ್ಜುನಸನ್ಯಾಸಿ , ವನಪಾಲಕ , ಬಲರಾಮ , ಸುಭದ್ರೆ , ಕೃತವರ್ಮ , ಗಾರ್ಗ್ಯ , ಕೌರವ , ಕರ್ಣ , ಕೃಪಾಚಾರ್ಯ , ಕಲಾವತಿ , ಜರಾಸಂಧ , ಒಂಟಿಬ್ರಾಹ್ಮಣ , ವಿಧವೆ , ಕಟ್ಟಿಗೆ ಹೊತ್ತವ , ಅರ್ಜುನ , ಮನ್ಮಥ , ಅನಿರುದ್ಧ , ಸಖೆ]

[ಶ್ರೀಕೃಷ್ಣನ ತರ ಓಲಗ]

ಕೃಷ್ಣ : (ಶಾರ್ದೂಲವಿಕ್ರೀಡಿತ-ಕೇದಾರಗೌಳ) ಕಸ್ತೂರಿತಿಲಕಂ ಲಲಾಟಪಟಲೇ | ವಕ್ಷಸ್ಥಲೇ ಕೌಸ್ತುಭಂ ||
ನಾಸಾಗ್ರೇ ನವಮೌಕ್ತಿಕಂ | ಕರತಲೇ ವೇಣುಂ ಕರೇ ಕಂಕಣಂ || ಸರ್ವಾಂಗೇ ಹರಿಚಂದನಂ | ಸುಲಲಿತಂ ಕಂಠೇ
ಚ ಮುಕ್ತಾವಲಿಂ || ಗೋಪಸ್ತ್ರೀ ಪರಿವೇಷ್ಟಿತೋ | ವಿಜಯತೇ ಗೋಪಾಲ ಚೂಡಾಮಣಿಃ ||

ಕೃಷ್ಣ : (ಕೇದಾರಗೌಳ-ಏಕ,ಕೋರೆ)

(ಏಕ) ದೇವ ಬಂದ ದೇವರ ದೇವ ಬಂದ | ದೇವರ ದೇವ ಶಿಖಾಮಣಿ ಬಂದ || ಪ ||

(ಕೋರೆ) ದೇವರ ದೇವ ಶಿಖಾಮಣಿ ಬಂದ | ದೇವ ಬಂದ ದೇವರ ದೇವ ಬಂದ || ಅ.ಪ. ||

(ಏಕ) ಮಂದರೋದ್ಧರ ಬಂದ | ಮಾಮನೋಹರ ಬಂದ | ಕಂದರ್ಪ ಪಿತ ಬಂದ | ಕರುಣಾಳು ಬಂದ ||

(ಕೋರೆ) ಕಂದರ್ಪ ಪಿತ ಬಂದ | ಕರುಣಾಳು ಬಂದ | ದೇವ ಬಂದ ದೇವರ ದೇವ ಬಂದ || 1 ||

(ಏಕ) ಪೂತನಿ ಸಂಹರಣ ಬಂದ | ಪುರುಹೂತ ವಂದ್ಯ ಬಂದ | ಮಾತುಳನ ಮಡುಹಿದ | ಮಾಧವ ಬಂದ ||

(ಕೋರೆ) ಮಾತುಳನ ಮಡುಹಿದ | ಮಾಧವ ಬಂದ | ದೇವ ಬಂದ ದೇವರ ದೇವ ಬಂದ || 2 ||

(ಏಕ) ಉರಗಶಯನ ಬಂದ | ಗರುಡಗಮನ ಬಂದ | ನರಗೊಲಿದವ ಬಂದ | ನಾರಾಯಣ ಬಂದ ||

(ಕೋರೆ) ನರಗೊಲಿದವ ಬಂದ | ನಾರಾಯಣ ಬಂದ | ದೇವ ಬಂದ ದೇವರ ದೇವ ಬಂದ || 3 ||

ಕೃಷ್ಣ : (ನವರೋಜು-ಏಕ,ಕೋರೆ) ಬಂದನು ದೇವರದೇವ | ಬೆಂ | ಬಿಡದೇ ಭಕ್ತರ ಕಾವ || ಚಂದ್ರಕೋಟಿ ಪ್ರಕಾಶ |
ಚಾರುತರ ವಿಲಾಸ | ಇಂದ್ರನಂದನನ ಭಾವ | ಕರುಣಸಂಜೀವ || 1 || ನೀಲಮೇಘ ನಿಭಾಂಗ | ನಿ | ರತ ಸಜ್ಜನ
ಸಂಗ || ಶೂಲಪಾಣಿಯ ಮಿತ್ರ | ಸುಗುಣ ಶೋಭನ ಗಾತ್ರ | ಕಾಲ ಭಯವಿದೂರ | ಕಂಸ ಸಂಹಾರ || 2 ||
ವೇದಾಂತ ವೇದ್ಯ ವಿಚಾರ | ಸಾ | ಧು ಜನ ಪರಿಪಾಲ || ಮೇದಿನಿ ತಳವನ್ನು | ಬೆನ್ನೊಳು ಪೊತ್ತಿಹ | ಯಾದವ
ಕುಲಜಾತ ಕೀರ್ತಿ ವಿಖ್ಯಾತ || 3 ||

[ಭಾಗವತ :- ದೇವದೇವೋತ್ತಮ , ದೇವತಾಸಾರ್ವಭೌಮ , ಅಖಿಳಾಂಡಕೋಟಿ ಬ್ರಹ್ಮಾಂಡಪಾಲ , ದೇವರು ಧಟ್ಟನೇ ಓಲಗ ಕೊಟ್ಟ ಕಾರಣ ತಿಳಿಯಲಿಲ್ಲವಲ್ಲ]
[ಕೃಷ್ಣನು ಕುಳಿತುಕೊಂಡ ಬಳಿಕ ಮುಂದಿನ ಪದ್ಯ , ಅಷ್ಟರಲ್ಲಿ ಸತ್ಯಭಾಮೆಯೂ ಬರುತ್ತಾಳೆ]

ಕೃಷ್ಣ : (ಕಲ್ಯಾಣಿ-ಜಂಪೆ-1,2) ನರನಿಂತು ಮಳೆಗೆ ಮೈ ಸರಿಸಿ ನಡನಡುಗುತ್ತ | ಹರಿ ಮುರಾಂತಕ ಎನ್ನುತಿರಲು ||
ಅರಿದಿತ್ತ ಮುರಹರನು ತರುಣಿಯರ ಮೇಳದ | ಲಿರಲು ತನ್ನಲಿ ನಕ್ಕನಾಗ ||

ಸತ್ಯಭಾಮೆ : (ಕಾಂಬೋಧಿ-ಜಂಪೆ-1,2) ಸ್ವೈರಮುಖನಾದ ಚಾಣೂರವೈರಿಯ ಕಂಡು | ನಾರಿ ಭಾಮಾದೇವಿ
ಯಂದು || ನೀರನನು ಬೆಸಗೊಂಡಳೀ ರೀತಿಯಲಿ ನಗುವ | ಕಾರಣವಿದೇನು ಪೇಳೆಂದು || 1 || ಅವ ನಾರಿಯ
ಮೇಲೆ ಮನವಾಯ್ತು ನಿನಗೆ | ಈ ವಿಧದಿ ನಗಲೇಕೆ ಕಾಂತ ಪೇಳೆನಗೆ || 2 ||

ಕೃಷ್ಣ : (ನಾದನಾಮಕ್ರಿಯೆ-ಜಂಪೆ-1,2) ನಾರಿಯರ ದೆಸೆಗಾಗಿ ನಕ್ಕುದಿಲ್ಲಬಲೆ | ಬೇರೊಂದು ಪೊಸತಿಹುದು ಜಲಜ
ಮುಖ ಕೇಳಿ ||

ಸತ್ಯಭಾಮೆ : (ಹಿಂದೋಳ-ಜಂಪೆ-1,2) ಆಗಲದಕೇನಹುದು ಪೇಳಬೇಕದನೆ | ನಾಗಶಯನ ಮುಕುಂದ ಸಕಲ
ಕೋವಿದನೆ ||

ಕೃಷ್ಣ : (ಅರಾಣ-ಜಂಪೆ-2) ಪೇಳಬಾರದು ಕಾಣೆ ನಾ ನಕ್ಕ ಪರಿಯ | ಪೇಳಿದರೆ ನೀ ಅನ್ಯರಿಂಗುಸಿರದಿರೆಯಾ ||

ಸತ್ಯಭಾಮೆ : (ಅರಾಣ-ಜಂಪೆ-1,2) ಇನ್ನೊರ್ವಳಿಗೆ ನಾ ಪೇಳುವವಳಲ್ಲ | ಚೆನ್ನಾಗಿ ಪೇಳಬೇಕೆನಗೆ ನೀ ನಲ್ಲ ||

ಕೃಷ್ಣ : (ಪೀಲು-ಅಷ್ಟ)(ತೋಡಿ-ಏಕ,ಕೋರೆ) ತರುಣಿ ಕೇಳೆಲೆ ನಮ್ಮ ನಗರದ ಹೊರಗೆ | ಪರಿಶೋಭಿಸುತ್ತಿಹ
ನಂದನದೊಳಗೆ || ವರ ಯತಿ ವೇಷವನಾಂತಿಹ ನರನು | ಬಿರು ಮಳೆಯಲಿ ನೆನೆಯುತ್ತ ಕುಳ್ಳಿಹನು || ಕೇಳ್ವೆಯಾ ||

ಕೃಷ್ಣ : (ಬಿಲಹರಿ-ಅಷ್ಟ)(ಖಮಾಚ್-ಏಕ,ಕೋರೆ) ಬಲನಿತ್ತಲನುಜೆ ಸುಭದ್ರೆಯ ಮುದದಿ | ಖಳ ಕುರುಪತಿಗೀಯ
ಬೇಕೆಂಬ ಮನದಿ || ಭಲದಿಂದಲಿರ್ಪನಾ ಕಾಮಿನಿ ನರಗೆ | ಸಲೆ ವಧುವಹಳು ಸಂಶಯವಿಲ್ಲವಿದಕೆ || ಕೇಳ್ವೆಯಾ ||

ಕೃಷ್ಣ : (ಮಧ್ಯಮಾವತಿ-ಏಕ,ಕೋರೆ) ನಕ್ಕ ನಾ ಅದರಿಂದ ಎಣಿಸಿಕೊಂಡದನು | ಮಿಕ್ಕವರಿಗೆ ಉಸಿರದಿರು ನೀ
ಇದನು || ಚೊಕ್ಕಟಂದೆಲ್ಲವ ನೋಡು ನೀನೆಂದು | ಹೊಕ್ಕಳ ಹೂವನಾಕೆಗೆ ಪೇಳ್ವೆನಂದು || ಕೇಳ್ವೆಯಾ ||

ಸತ್ಯಭಾಮೆ : (ಶಂಕರಾಭರಣ-ತ್ರಿವುಡೆ-1) ಎಲೆ ಮುರಾಂತಕ ನಿನ್ನ ಮಹಿಮೆಯ | ನೆಲೆಯ ಬಲ್ಲವರಾರು ಜಗದಲಿ
|| ಜಲಜಸಂಭವ ಸುರಪಮುಖ್ಯರು | ತಿಳಿಯರೈಸೆ || 1 || ಅವ ಪರಿಯಲಿ ಪಾಂಡವರ ನೀ | ನೋವಿ ರಕ್ಷಿಪೆ
ಯೆಂಬುದರಿಯೆವು | ನಾವೆಯೆಂದಳು ಸತ್ಯಭಾಮಾ | ದೇವಿ ನಗುತ || 2 ||

ಕೃಷ್ಣ : (ಕಲ್ಯಾಣಿ-ಭಾಮಿನಿ) ಭೂತಳಾಧಿಪ ಕೇಳು ಕಾಂತೆಯ | ಮಾತನಾಲಿಸಿ ನಸುನಗುತ ನಲ | ವೋತು
ಮನ್ನಿಸಿಯಾಕೆಯನು ಬಳಿಕಾ ಮುರಾಂತಕನು ||

[ಸತ್ಯಭಾಮೆಯನ್ನು ಕಳುಹಿಸಿದ ಬಳಿಕ ಕೃಷ್ಣನು ಅರ್ಜುನನ ಬಳಿಗೆ ಹೊರಡುತ್ತಾನೆ]

ಕೃಷ್ಣ : (ಬಿಲಹರಿ-ಭಾಮಿನಿ) ಆ ತತುಕ್ಷಣ ಪೊರಟನಾ ಕಪಿ | ಕೇತನನನೀಕ್ಷಿಸುವ ಭರದಲಿ | ಪ್ರೀತಿಯೆಂತುಟೊ
ಭಕ್ತರಲಿ ಲಕ್ಷ್ಮೀನಿವಾಸಂಗಿ ||

ಕೃಷ್ಣ : (ಬಿಲಹರಿ-ಅಷ್ಟ) ಬಂದನು ಮುರಹರನಾಗ | ಶಕ್ರ | ನಂದನನೆಡೆಗತಿ ಬೇಗ || ವೃಂದಾರಕರು ಭಕ್ತಿ |
ಯಿಂದಲಾಕಾಶದಿ | ಮಂದಾರಸುಮ ವೃಷ್ಟಿ | ಯಂ ಧರೆಗಿಳಿಸಲು ||

[ಕೃಷ್ಣನು ಅರ್ಜುನನ ಬಳಿಗೆ ಬಂದ ಕೂಡಲೇ]

ಸನ್ಯಾಸಿ : (ಬಿಲಹರಿ-ಅಷ್ಟ)(ಕಾಪಿ) ಮದನತಾತನು ಬರುವುದನು | ಕಾಣು | ತಥಿಕ ಭಕ್ತಿಯೊಳಿದ್ದು ನರನು || ಪದ
ಕಮಲದೊಳ್ ಎರ | ಗಿದಡೆ ಕಾರುಣ್ಯ ಭಾ | ವದೊಳತ್ತಿ ತಳ್ಳಿಸಿ | ಮುದದೊಳಿಂತೆಂದನು ||

ಕೃಷ್ಣ : (ಬಿಲಹರಿ-ಅಷ್ಟ) ಎಲೆ ಪಾರ್ಥ ಯತಿವೇಷವನ್ನು | ನೀನು | ತಳೆದು ಬಂದಿಹ ಪರಿಯೇನು || ಉಳಿಯದೆ ಸಕಲವ | ತಿಳುಹೆಂದ ಮಾಧವ | ನಲವಿಂದ ಬೆಸಗೊಳ್ಳೆ | ಫಲುಗುಣನೆಂದನು ||

ಸನ್ಯಾಸಿ : (ಮಧ್ಯಮಾವತಿ)(ನಾಟಕೋರವೆ)(ಖಮಾಚ್-ಎಕ,ಕೋರೆ) ಲಾಲಿಸು ದೇವರ ದೇವ ಮುಕುಂದ | ನೀಲ ನಿಭಾಂಗ ಶಾಶ್ವತ ನಿತ್ಯಾನಂದ || ಭೂಲೋಲ ಧರ್ಮಜನೊಂದು ರಾತ್ರಿಯಲಿ | ಪಾಂ | ಚಾಲೆ ಸಹಿತ ಮಲಗಿರುವ ವೇಳೆಯಲಿ || 1 || ಚೋರರ ಬಾಧೆಯೊಳ್ ದ್ವಿಜರೆಲ್ಲ ಬಂದು | ದೂರಿದರೆನ್ನೊಳು ಬಳಿಕ ನಾನಂದು || ಧಾರಿಣೀಪತಿಯ ಸಜ್ಜೆಯೊಳಸ್ತವಿರಲು | ಸಾರಿದೆ ಮಧ್ಯರಾತ್ರಿಯೊಳದ ತರಲು || 2 || ಆ ದೋಷ ಪರಿಹಾರಕಬುದವೊಂದರಲಿ | ಮೇದಿನಿಯೊಳಗಿಹ ತೀರ್ಥವೆಲ್ಲರಲಿ || ಸಾದರದಲಿ ಮಿಂದು ಬರಬೇಕೆಂಬುದನು | ಆ ದೇವ ಮುನಿಪ ಅಪ್ಪಣೆಯ ಇತ್ತಿಹನು || 3 || ಪೊರಟೆನಾ ಕಾರಣ ಸಕಲ ದೇಶವನು | ಚರಿಸಿ ಮಿಂದೆನು ಸರ್ವ ಪುಣ್ಯ ತೀರ್ಥವನು || ವರುಷಕಿನ್ನಿಹುದು ನಾಲ್ ತಿಂಗಳು ಮುಂದೆ | ಮರೆಸಿ ರೂಪವನದರಿಂದಿಲ್ಲಿ ಬಂದೆ || 4 || ಮುಂದೆ ನಾ ಮನದಿ ಯೋಚಿಸಿದ ಕಾರ್ಯವನು | ತಂದೆ ನೀನರಿಯೆಯ ಪೇಳಲೇನಿನ್ನು || ಕುಂದದೆ ಕೈಗೂಡಿಸುವುದೆನಗೆಂದು || ವಂದಿಸಿ ನರನೊಳೆಂದನು ಕೃಪಾಸಿಂಧು || 5 ||

ಕೃಷ್ಣ : (ಕೇದಾರಗೌಳ-ಜಂಪೆ) ಕೇಳಯ್ಯ ಪಾರ್ಥ ನೀನು | ಮನದೊಳಗೆ | ತಾಳದಿರು ಯೋಚನೆಯನು || ಪೇಳಲೇ ನದನು ನೀನು | ನಿನ್ನ ಮನ | ದಾಲೋಚನೆಯನರಿತೆನು || 1 || ಇರು ನೀನು ಯತಿ ವೇಷದಿ | ನಿನ್ನೆಡೆಗೆ | ಬರುವನಾ ಬಲನು ಮುದದಿ || ಭರದಿಂದ ಕರೆದೊಯ್ದನು | ದ್ವಾರಕಾ | ಪುರಕೆ ಮುದದಿಂದಲವನು || 2 || ಅಲ್ಲಿ ನೀ ಬಂದಿರಲೈ | ನಿನ್ನ ಮನ | ದಲ್ಲಿ ಪುಟ್ಟಿದ ಬಯಕೆ || ಎಲ್ಲ ಕೈಸೇರ್ಪಡೆನುತ | ಪೇಳಿದನು | ಪುಲ್ಲಲೋಚನನು ನಗುತ || 3 ||

ಕೃಷ್ಣ : (ಭಾಮಿನಿ) ಎಂದು ವಿನಯೋತ್ತಿಯಲಿ ಕುಂತೀ | ನಂದನಗೆ ನೆರೆ ತಿಳುಪಿ ತನ್ನಯ | ಮಂದಿರಕ್ಕಯ್ಯಂದನಾ ಮುರಮಥನನೊಲವಿನಲಿ ||

[ಅರ್ಜುನಸನ್ಯಾಸಿಯನ್ನು ಮರದಡಿ ಕುಳಿರಿಸಿ , ಯಾರೊಡನೆಯೂ ಹೆಚ್ಚು ಮಾತನಾಡಬೇಡ ಎಂಬುದಾಗಿ ಸೂಚಿಸಿ ಕೃಷ್ಣನು ತೆರಳುತ್ತಾನೆ , ಮುಂದಿನ ಪದ್ಯಕ್ಕೆ ಸನ್ಯಾಸಿಯ ಬಳಿಗೆ ವನಪಾಲಕ ಬರುತ್ತಾನೆ]

ವನಪಾಲಕ : (ಪುನ್ನಾಗತೋಡಿ-ಭಾಮಿನಿ) ನಂದನದಿ ಕಲಿಪಾರ್ಥನಿತ್ತಲು | ಸಂದ ಯತಿವೇಷದಲಿ ಕುಳಿರೆ | ಬಂದು ನುಡಿಸಿದರಲ್ಲಿರುವ ವನಪಾಲರರ್ಜುನನ ||

ವನಪಾಲಕ : (ಮಾರವಿ-ಎಕ)(ಮಾಂಡ್) ಎಲೆ ಎಲೆ ಹಾರ್ವ ಯಾರ್ ಮ್ಯಾ ನೀನು | ಹೊಲದೊಳಗೇನಾ ಮಾಡ್ತಿ || ಚಳಿ ಮಳೆಗಾಳಿಗೆ ಚಲಿಸದೆ ನೆಟ್ಟನೆ | ಕುಳಿತೇನ್ ಮೇಲಕೆ ನೋಡ್ತಿ || 1 || ಮೂಗಿನ ಮ್ಯಾಗೆ ಮೂಬೆರಳಿಟ್ಟು | ಮೂಗಾನಂದದಲಿರುವಿ || ಹೀಗೇತಕೆ ಮಿಣ ಮಿಣನೆ ಬಾಯ | ಗೂಗೆಯ ತೆರದಲಿ ತೆರೆವಿ || 2 || ಹಲವಂಗದಿ ನುಡಿಸಲು ಮಾತಾಡದೆ | ಕುಳಿತಿರುವಾತನ ಕಂಡು || ಹೊಲಗಾಹಿಗಳಾಲೋಚಿಸುತಲಿ ತಾವ್ | ತಿಳಿದೆಂದರ್ ಬಳಿಕಂದು || 3 ||

ವನಪಾಲಕ : (ಕಲ್ಯಾಣಿ-ವಾರ್ಧಕ) ಏಗೈದರೆಮ್ಮೊಡನೆ ನುಡಿದನಲ್ಲಿವನಾವ | ಯೋಗನಿಷ್ಠನೊ ತಿಳಿಯೆವಿವನಿರವ ನಮ್ಮೊಡೆಯ | ನಾಗಿರ್ಪ ಬಲನೊಡನೆ ಪೇಳಬೇಕೆನುತಲಾ ವನಚರರ್ ಭೀತಿಯಿಂದ ||

[ಬಲರಾಮನಲ್ಲಿ ಹೇಳುತ್ತೇವೆ ಎಂದು ತೆರಳುತ್ತಾರೆ , ಮುಂದಿನ ಪದ್ಯಕ್ಕೆ ಬಲರಾಮನ ಅರ್ಧ ಒಡ್ಡೋಲಗ , ತೈತ್ಯ ತದ್ವಿನ್ಯ ದೇಂ.....]

ಬಲರಾಮ : (ತ್ರಿವುಡೆ-1) ಇನಿತು ವೈಭವದಿಂದ ರಾಮನು | ವಿನಯದಿಂದಲಿ ಮಂತ್ರಿ ಸಹಿತಲಿ || ಅನುನಯದಿ
ಓಲಗದೊಳೊಪ್ಪಿರೆ | ವನದ ಪಾಲಕರು ||

[ವನಪಾಲಕರ ಆಗಮನ]

ವನಪಾಲಕ : (ಕಲ್ಯಾಣಿ-ವಾರ್ಧಕ) ಆಗ ಬಲರಾಮ ಒಡ್ಡೋಲಗಂಗೊಟ್ಟಿರೆ | ಲ್ಕಾಗ ಇವರೆಲ್ಲರೊಂದಾಗಿ ನಡೆತಂದು
ತಲೆ | ವಾಗಿ ತನಿವಣ್ಣಳಂ ಕಾಣಿಕೆಯ ನೀಡಿ ಬಿನ್ನಯಿಸಿದರ್ ಬಂದ ಪರಿಯ ||

ವನಪಾಲಕ : (ಮೋಹನಕಲ್ಯಾಣಿ-ಏಕ,ಕೋರೆ) ಲಾಲಿಸಬೇಕು ಜೀಯ | ಬಲಭದ್ರರಾಯ | ಲಾಲಿಸಬೇಕು ಜೀಯ ||
ಪ || ಪುರದ ಬಾಹೆಯೊಳಿರುವ | ವರ ವನದೊಳಗೋರ್ವ || ನಿರತ ಸಂನ್ಯಾಸಿ ಪಾರ್ವ | ನೆಲಸಿಕೊಂಡಿರುವ || 1
|| ಕಾವಿ ವಸ್ತ್ರವನುಟ್ಟು | ಕೈಯಲ್ಲಿ ಜಪ ಸರವ ತೊಟ್ಟು || ದೇವರ ಎಣ್ಣಿತಲಿ | ಕುಳಿತಿರ್ಪನಲ್ಲಿ || 2 ||
ಮಾತನಾಡಿಸಲು ನುಡಿಯ | ಏತಕೊ ತಿಳಿಯೆ ಎಮ್ಮೊಡೆಯ || ಆತನ ನೋಳ್ವಡೀಗ | ದಯೆಮಾಡು ಬೇಗ || 3 ||

ಬಲರಾಮ : (ಮೋಹನ-ಆದಿ,ಏಕ,ಕೋರೆ) ಚರರೆಂದ ನುಡಿ ಕೇಳುತ | ರಾಮನು ಘನ | ಪರಿತೋಷವನು ತಾಳುತ
|| ವರ ಯತಿಗಳನು ಕಂ | ಡೆರಗದಾತನ ಜನ್ಮ || ನರಕಭಾಜನ | ಎಂಬುದನು ನಾ | ಅರಿತು ಸುಮ್ಮನೆ | ಕುಳಿರೆ
ಯೋಗ್ಯವೆ ||

ಬಲರಾಮ : (ತೋಡಿ-ಅಷ್ಟ) ಎನುತಲಾ ಹಲಧರನು | ತನ್ನಯ ಪರಿ | ಜನ ಸಹಿತಂದು ತಾನು || ವಿನಯದಿ
ಪೊರಮಟ್ಟು | ಮುನಿವೇಷದಿಂದರ್ಪ || ಅನಿಮಿಷಾಧೀ | ಶ್ವರನ ಸುತನನು | ವನದ ಮಧ್ಯದಿ | ಬಂದು ಕಂಡನು ||

[ವನಪಾಲಕನ ಜೊತೆಯಲ್ಲಿ ವನಕ್ಕೆ ಸನ್ಯಾಸಿಯಲ್ಲಿಗೆ ಹೋಗುತ್ತಾನೆ]

ಬಲರಾಮ : (ತೋಡಿ-ಭಾಮಿನಿ) ಅರಸ ಕೇಳೈ ಯೋಗನಿಷ್ಠರ | ತೆರದಿ ಕುಳಿತಿಹ ಪಾರ್ಥನನು ಯತಿ | ವರನು
ಎಂದೇ ಮನದಿ ಬಗೆದಾ ರೋಹಿಣೀಸುತನು || ಭರದಿ ಸಾಷ್ಟಾಂಗ ಪ್ರಣಾಮವ | ವಿರಚಿಸುತ ಬಳಿಕೆದ್ದು ಭಕ್ತಿಯೊ |
ಳಿರದೆ ಕೈಮುಗಿದೆಂದನುರೆ ಗಂಭೀರ ವಚನದಲಿ ||

ಬಲರಾಮ : (ತೋಡಿ)(ಕಲ್ಯಾಣಿ)(ಕಾಂಬೋಧಿ-ಜಂಪೆ-1,2) ಹರ ಹರಾ ಈ ಮಹಾ ಪುರುಷರೋಪಾದಿಯವ |
ರಿರವನೀಕ್ಷಿಪೆನು ಇಂದಿನಲಿ || ವರ ಸಮಾಧಿಯಲಿ ಮೈ ಮರೆದವರ ನುಡಿಸುವಾ | ಪರಿಯೆಂತೊ ತಿಳಿಯೆನಿಂದಿನಲಿ
|| 1 || ಸಾನುರಾಗದಲಿ ಮಾತಾಡಿಸಲು ಮುನಿದಪರೊ | ಮಾನಿಪರೊ ಬಲ್ಲರಾರಿದನು || ಏನಾದಡಾಗ
ಲೀಕ್ಷಿಪೆನೆನುತ ನುಡಿಸಿದನು | ಮೌನಿ ವೇಷದೊಳಿರ್ಪ ನರನ || 2 || ಕರುಣವಾರಿಧಿಯ ಮಹಗುರುವರನೆ
ಭವದೀಯ | ವರ ವಚನದಮೃತವರ್ಷವನು || ಕರೆದು ತಾಪತ್ರಯದೊಳುರೆ ಜೀವಿಸುವರ ಉ | ಧ್ವರಿಸಬೇಹುದು
ನಲವಿನಿಂದ || 3 ||

[ಅಷ್ಟಾಂಗಯೋಗಗಳು - ಯಮ, ನಿಯಮ, ಆಸನ, ಪ್ರಾಣಾಯಾಮ, ಪ್ರತ್ಯಾಹಾರ, ಧ್ಯಾನ, ಧಾರಣ ಮತ್ತು ಸಮಾಧಿ, ತಾಪತ್ರಯಗಳು - ಆದಿದೈವಿಕ, ಆದಿಭೌತಿಕ ಮತ್ತು ಆಧ್ಯಾತ್ಮಿಕ, ಹಾಸ್ಯದವರ ಪ್ರಕಾರ ತಾಪತ್ರಯಗಳು - ವಾತ, ಪಿತ್ತ ಮತ್ತು ಕಫ]

ಸನ್ಯಾಸಿ : (ತೋಡಿ-ವಾರ್ಧಕ) ಎಂದು ಭಕ್ತಿಯಲಿ ಬಲವಂದು ಪುನರಪಿ ಬಲನು | ವಂದಿಸಲು ಸಾಷ್ಟಾಂಗದಿಂದ ||
ಸಂದ ಯೋಗವ ಇಳುಹಿದಂದದಲಿ ಕಪಟ ಯತಿ | ಅಂದು ಕಣ್ ತೆರೆವುತ ಇಂತೆಂದ ||

ಸನ್ಯಾಸಿ : (ತೋಡಿ-ಸಾಂಗತ್ಯರೂಪಕ) ಯಾರಯ್ಯ ನಾನು ಯೋಗಾರೂಢನಾಗಿಹೆ | ನೀ ರೀತಿ ಪ್ರಾರ್ಥನೆಗೈವ ||
ಕಾರಣವೇನು ನಮ್ಮಿಂದ ಪೇಳೈ ನಿನ್ನ | ಚಾರು ಭಕ್ತಿಗೆ ನಾ ಮೆಚ್ಚಿದೆನು ||

[ನೀನು ಯಾರು ? ತಲೆಯ ಮೇಲೆ ಮಣ್ಣಿನ ಹೆಂಟೆಯನ್ನು ಹೊತ್ತಿದ್ದೀಯಲ್ಲ = ಮಣ್ಣು ಚೆನ್ನ ಎರಡೂ ಅವರಿಗೆ ಸಮಾನ , ನಮಗೆ ಹೆಣ್ಣು ಒಂದೇ ಗಂಡೂ ಒಂದೇ , ನಾನು ಬಯಸುವುದು ಸಾವಿರದ ಒಂದನ್ನು = ಸಾವು ಇರದ ಮೋಕ್ಷವನ್ನು , ನಾನು ಕಾಂತಾರಹಿತನು , ನಾನು ಐದನ್ನು ಮೆಟ್ಟಿದ್ದೇನೆ ಆರನ್ನು ಬಿಟ್ಟಿದ್ದೇನೆ = ಪಂಚೇಂದ್ರಿಯಗಳನ್ನು ನಿಗ್ರಹಿಸಿಕೊಂಡು ಅರಿಷಡ್ವರ್ಗಗಳನ್ನು ಬಿಟ್ಟಿದ್ದಾರೆ , ನನ್ನ ಮನಸ್ಸು ಏನಿದ್ದರೂ ಲಕ್ಷದತ್ತ = ಮೋಕ್ಷದತ್ತ]

ಬಲರಾಮ : (ಭೀಂಪಲಾಸ್-ಸಾಂಗತ್ಯರೂಪಕ) ಗುರುವರ್ಯ ಬಿನ್ನಹ ಸಂಸಾರಿಗಳು ನಾವು | ನೆರೆ ಗತಿಯೆಮಗೆ ನೀವೈಸೆ || ವರ ಚಾತುರ್ಮಾಸ್ಯವ ಎಸಗಲು ಎಮ್ಮಯ | ಪುರಕೆ ಬಂದರೆ ಧನ್ಯನಹನು ||

ಸನ್ಯಾಸಿ : (ತೋಡಿ-ಸಾಂಗತ್ಯರೂಪಕ) ಸಕಲವನುರೆ ಬಿಟ್ಟು ಗಹ್ವರ ಗಿರಿ ವನ | ನಿಕರದೊಳಿಹ ಯತಿಗಳಿಗೆ || ಸುಕರ ಪಟ್ಟಣ ಗ್ರಾಮ ಗೃಹವಾಸವೆಮಗೆ ಬಾ | ಧರವೈಸೆ ತಪವನಾಚರಿಸೆ ||

ಬಲರಾಮ : (ಭೀಂಪಲಾಸ್-ಸಾಂಗತ್ಯರೂಪಕ) ಪರಹಿತವನು ಮಾಳ್ವ ಪುರುಷರ್ಗೇ ಕೇವಲ | ಗಿರಿ ಗುಹೆ ವನಗಳಿಂದೇನು || ಪುರ ಗ್ರಾಮ ಗೃಹದೊಳಗಿರಲು ಮತ್ತವರಿಗೆ | ಕೊರತೆಯೇನೆಂದನಾ ಬಲನು ||

ಸನ್ಯಾಸಿ : (ದೇವಗಾಂಧಾರಿ-ಏಕ,ಕೋರೆ) ಮೆಚ್ಚಿದೆ ನಿನ್ನಯ ಭಕ್ತಿ ಭಾವಕೆ ನಾನು | ಹೆಚ್ಚು ಮಾತಿನೇನು ಬಹೆನು || ನೆಚ್ಚಿನ ನೃಪ ಗೇಹ ಮಾತ್ರವದೊಂದನು | ನಿಶ್ಚಯ ಪೊಗೆನೆಂದ ಯತಿಯು ||

ಬಲರಾಮ : (ಕೇದಾರಗೌಳ-ಭಾಮಿನಿ) ಆಯಿತದಕೆಂದೆನುತಲಾಗ ಹ | ಲಾಯುಧನು ಸಂತಸದೊಳಾ ಯತಿ | ರಾಯನನು ಬಳಿಕಂದು ಹೊನ್ನಂದಣದಿ ಕುಳ್ಳಿರಿಸಿ || ಆಯತದ ಗುಡಿ ತೋರಣಗಳ ವಿ | ಡಾಯಿಯಲಿ ಬಹು ವಾದ್ಯರವದ ನ | ವಾಯಿ ಮಿಗೆ ನಿಜ ಪುರವರಕೆ ಕರೆತಂದನೊಲವಿನಲಿ ||

[ಪಲ್ಲಕ್ಕಿಯಲ್ಲಿ ಸನ್ಯಾಸಿಯನ್ನು ಕೂರಿಸಿಕೊಂಡು ನಗರದ ಸಮೀಪದ ಪ್ರಮದಾ ವನದಲ್ಲಿರುವ ಕಾಳಿಯ ಮಂದಿರಕ್ಕೆ ತರುತ್ತಾರೆ]

ಬಲರಾಮ : (ಮಧ್ಯಮಾವತಿ-ವಾರ್ಧಕ) ಧರಣಿಪಾಲಕ ಲಾಲಿಸಿಂತು ಬಲಭದ್ರ ತಾ | ಗುರುಗಳೆಂದೇ ಬಗೆದು ಪಾರ್ಥನಂ ರಾಜಮಂ | ದಿರದೆಡೆಗೆ ಕರೆತಂದು ಬಳಿಕಲ್ಲಿ ಶೋಭಿಸುವ ಪ್ರಮದಾವನಾಂತರದೊಳು || ಮೆರೆವ ಕಾಳಿಯ ಗುಡಿಯ ವರ ಸಮೀಪದೊಳಂದು | ನೆರೆ ಶೋಭಿಸುತ್ತಿರ್ಪ ವಟವೃಕ್ಷ ಮೂಲದೊಳ್ | ಮೆರೆವ ಮಣಿಖಚಿತ ವೇದಿಕೆಯ ವಿರಚಿಸಿ ನರನ ಪೀಠದೊಳ್ ಕುಳ್ಳಿರಿಸುತ ||

[ಪೂಜಾ ಸಾಮಗ್ರಿಗಳನ್ನು ವನಪಾಲಕನ ತಲೆಯ ಮೇಲೆ ಹೊರಿಸಿಕೊಂಡು ತರುತ್ತಾನೆ , ಮಂಗಳಾರತಿ ಎತ್ತಿ ಪೂಜೆ ಮಾಡುತ್ತಾನೆ]

ಬಲರಾಮ : (ಧನ್ಯಾಸಿ-ಏಕ,ಕೋರೆ) ಚರಣಪೂಜೆಯ ಗೈದು ಮಂಗಳಾರತಿ ಎತ್ತಿ | ಗುರುಗಳೆ ಭಕ್ತಿಯಲಿ || ಎರಗಿ ಸಂತಸದಿಂದ ಮಗುಳೆದ್ದು ಮುಗಿದಿದರ್ || ಕರಗಳಿಂ ಬಲನೆಂದನು || 1 || ವರ ತಪವೆಸಗಲು ನೆರೆ ಸುಖವಾಸವಾ | ಗಿರುವುದೀ ಸ್ಥಳ ನಿಮಗೆ || ಪರಿಚಾರಕರನು ತಂದಿರಿಸುವೆ ಎನಲು ಕೇ | ಕ್ಷರಿದೆಂದನಾ ಪಾರ್ಥನು || 2 ||

ಸನ್ಯಾಸಿ : (ಧನ್ಯಾಸಿ-ಏಕ,ಕೋರೆ) ನಿನಗತಿ ಪ್ರಿಯರಾಗಿ ಮನದಿ ಶ್ರೇಯೋವದ್ಧಿ | ಯನು ಬಯಸುವರ ಕಂಡು || ವಿನಯದೊಳೆಮ್ಮ ಸೇವೆಗೆ ನೀಡಲವರಿಗೆ | ಮನದಿಷ್ಟವಹುದೆಂದನು ||

ಬಲರಾಮ : (ತೋಡಿ-ಕಂದ) ಎನಲಾ ಬಲಭದ್ರಂ ತಾ | ಘನ ಹರುಷವನಾಂತು ಕರೆಸಲನುಜೆಯನಾಗಳ್ || ವಿನಯದೊಳ್ಳೆತಂದಣ್ಣನ | ಚರಣದಿ ಸೌಭದ್ರೆಯು ತಾ ಮಣಿಯಲೈಂದಂ ||

[ಅರಮನೆಗೆ ಬಂದು ನನಗೆ ಅತಿ ಪ್ರಿಯರಾದವರು ಯಾರು? ಎಂಬ ಕುರಿತು ಚಿಂತಿಸುತ್ತಾನೆ , ವನಪಾಲಕ ಮೊದಲು ತಾನೇ ಎನ್ನುತ್ತಾನೆ , ನಂತರ ಅಪ್ಪ ಅಮ್ಮ ಎನ್ನುತ್ತಾನೆ , ಆಮೇಲೆ ಕೃಷ್ಣ ಎನ್ನುತ್ತಾನೆ , ಇದ್ಯಾವುದಕ್ಕೂ ಒಪ್ಪದೆ ಬಲರಾಮನು ತಂಗಿಯನ್ನು ಬರಹೇಳು ಎಂದು ಅವನನ್ನು ಕಳುಹಿಸುತ್ತಾನೆ]

ಬಲರಾಮ : (ತೋಡಿ-ಆದಿ,ಏಕ,ಕೋರೆ) ತಂಗಿ' ಬಾರ'ವ್ವ ಸೌ'ಭದ್ರೆ | ಮಂಗ'ಲಸು'ಗಾತ್ರೈ | ಅಂಗ'ನಾಮ'ಣಿಯೆ
ಕು' | ರಂಗ'ಸಮ'ನೇತ್ರೈ || ಭೃಂಗ'ಚಿಕುರೆ 'ನೀನೀ' ಯತಿ | ಪುಂಗ'ವನ' ಪದವ | ಹಿಂಗ'ದ ಸೇ'ವಿಸಲು' ಪಡೆವೆ |
ತುಂಗ'ತರ ಸಂ'ಪದವ ||

ಸುಭದ್ರೆ : (ಶಂಕರಾಭರಣ-ಅಷ್ಟ,ಏಕ,ಕೋರೆ) ಅಣ್ಣ ಲಾ'ಲಿಸು ಪರ' ಗಂಡಸ'ರನ್ನು | ಕಣ್ಣಿಂದ' ಕಂಡೆಂದಿ'
ಗಾದರ'ರಿಯೆನು || ತಿಣ್ಣ ಜ'ವ್ವನೆಯರ್ಗೆ' ಪರ ಪುರು'ಷರ ಸೇವೆ | ಬಣ್ಣವೆ' ಮನದಲಿ' ಎಣ್ಣಿಸ'ದೊರೆವೆ ||

ಬಲರಾಮ : (ತೋಡಿ-ಆದಿ,ಏಕ,ಕೋರೆ) ವರ ಮ'ಹಾ ಸ'ತ್ಪುರುಷ'ರಿವರು | ತರುಣಿ'ರನ್ನೆ' ಕೇಳೆ | ನೆರೆ ನಿ'ನ್ನ
ಮನ'ದಿಷ್ಟ'ವನ್ನು | ಕರುಣಿ'ಸುವರು' ಬಾಲೆ || ಅರಿತು' ನೀನದ'ರಿಂದ'ಲಿವರ | ಪರಿಚ'ರ್ಯವ'ನೆಸಗಿ |
ಭರದಿಂ'ದೊಲಿಸೆಂ'ದನಲು' ಬಲಗೆ | ತರಳೆ' ನುಡಿದ'ಳೆರಗಿ ||

ಸುಭದ್ರೆ : (ಕಾನಡಾ-ಏಕ,ಕೋರೆ) ಈ ಯತೀಂ'ದ್ರರು ನಿ'ಸ್ಸೃಹರಾ'ದರೆ ಅ | ಸೂಯೆಯು'ಳ್ಳವರದ' ನೋಡುವ'ರೆ ||
ಬಾಯಬ'ಡಿಕತನ'ದಿಂದಲೇ'ನಾದರು | ಹೇಯದ' ನುಡಿಗಳ' ಪೇಳದೆ' ಮಾಣರು ||

ಬಲರಾಮ : (ಮಧ್ಯಮಾವತಿ-ತ್ರಿವುಡೆ,ಏಕ,ಕೋರೆ) ಹೀಗೆ ಪೇ'ಳುವರೆ ತಂಗಿ | ಕನ'ಕಲತಾಂಗಿ | ಹೀಗೆ
ಪೇ'ಳುವರೆ ತಂಗಿ || ಪ || ಹೀಗೆ ಪೇ'ಳುವರೇನೆ | ಯೋಗಿವ'ರ್ಯರನು ಚೆ | ನ್ನಾಗಿ ಸೇ'ವಿಸಿ ಸರ್ವ | ಭೋಗವ'
ಪಡೆಯದೆ || ಹೀಗೆ ||

ಬಲರಾಮ : (ಮಧ್ಯಮಾವತಿ-ಏಕ,ಕೋರೆ) ವರಯತೀ'ಶ್ವರರ ಚರಣ | ತೀರ್ಥವ'ನೀಂಟಿ | ದರೆ ಕೋಟಿ 'ಜನ್ಮದಘ'
| ಪರಿಹಾರ'ವಹುದೈಸೆ || ಹೀಗೆ || 1 || ಎಲ್ಲ ಯತಿ'ಗಳ ತೆರ | ನಲ್ಲ ಇ'ವರ ಮಹಿಮೆ | ಬಲ್ಲವರೆ' ಬಲ್ಲರು |
ಖುಲ್ಲರೇ' ನರಿವರು || ಹೀಗೆ || 2 ||

[ಬಲರಾಮನು ತಂಗಿಯನ್ನು ಕರೆದುಕೊಂಡು ಸನ್ಯಾಸಿಯಿದ್ದಲ್ಲಿಗೆ ಹೋಗುತ್ತಾನೆ]

ಬಲರಾಮ : (ಕಾಂಬೋಧಿ)(ಭೈರವಿ-ಭಾಮಿನಿ) ಎಂದು ತಂಗಿಯನೊಡಬಡಿಸಿ ಬಲ | ನಂದು ಯತಿಗಳ ಪದದೊ
ಳೆರಗಿಸಿ | ಇಂದು ಮೊದಲಾಗಿರುವ ಪರಿಯಂತಿವಳ ಸೇವೆಯನು || ಅಂದದಿಂ ಕೈಗೊಂಬುದೀ ಪೂ | ಣೇಂದು
ಮುಖಿ ಸಲೆ ನಿಮ್ಮ ವಶವೆಂದು | ಹೊಂದಿದುರುತರ ಭಕ್ತಿಯಲಿ ಕೈವರ್ತಿಸಿದನೊಲಿದು ||

[ತಂಗಿಯ ಕೈಯನ್ನು ಮುನಿಗಳ ಕೈಗೆ ಒಪ್ಪಿಸುತ್ತಾನೆ , ಸುಭದ್ರೆಯು ಸನ್ಯಾಸಿಗೆ ನಮಸ್ಕರಿಸುತ್ತಾಳೆ]

ಸನ್ಯಾಸಿ : (ಭೈರವಿ-ಜಂಪೆ-2) ತರುಣಿ ಬಾ ತೈಲೋಕ್ಯದಲಿ ವಿಜಯ ತಾನೆ ನಿ | ನ್ನರಸನಾಗಿಯೆ ಬಾಳು ಮುದದಿ ||
ನಿರತ ಸುಖಿಯಾಗೆಂದು ಪಾರ್ಥನಡಿಗೆರಗಿದಂ | ಬುರುಹಲೋಚನೆಯ ಪರಸಿದನು ||

ಬಲರಾಮ : (ಭೈರವಿ-ಜಂಪೆ-2) ಆವಾವ ಕಾಲಕಿವರ್ಗೇನಾಗಬೇಕದನು | ನೀನೊಲಿದು ಮಾಳ್ಪುದೆಂದೆನುತ ||
ತೀವಿದುತ್ತಹದಲಾ ಸೌಭದ್ರೆಗರುಹಿ ಬಲ | ದೇವನರಮನೆಗೆ ನಡೆತಂದ ||

[ತಂಗಿಗೆ ಸಲಹೆ ನೀಡಿ ಬಲರಾಮನು ತೆರಳುತ್ತಾನೆ , ಸನ್ಯಾಸಿಯು ಸುಭದ್ರೆಯನ್ನು ಆಶೀರ್ವದಿಸಿ ಒಳಕ್ಕೆ ಕರೆದೊಯ್ಯುತ್ತಾನೆ , ಮುಂದಿನ ಪದ್ಯಕ್ಕೆ ಪುನಹ
ಬಲರಾಮನ ಪ್ರವೇಶ]

ಬಲರಾಮ : (ಹಂಸಧ್ವನಿ-ಜಂಪೆ-2) ಬರಲಲ್ಲಿ ರಾಜಮಂದಿರದಿ ಮುರಹರನಿಲ್ಲ | ದಿರೆ ಕಾಣುತಾಗ ಹಲಧರನು ||
ಉರಿ ಮಸಗಿ ಖತಿಯೊಳಬ್ಬರಿಸಿ ರೋಮಂಗಳ | ಲ್ಲಿರುವವರ ಕೇಳ್ತು ಇಂತೆಂದ || 1 || ಎಲ್ಲಿ ಪೋದನು ಕೃಷ್ಣನಿಲ್ಲಿ
ಕಾಣಿಸನು ಯತಿ | ವಲ್ಲಭರು ಬಂದಿರ್ಪರವರ || ಎಲ್ಲವರು ಕಂಡು ಪದಪಲ್ಲವಕೆ ವಂದಿಸಿದ | ರಲ್ಲಿ ಬಂದುದ

ಕಾಣೆನವನ || 2 || ಆವಾಗ ನೋಡಿದರು ಕಾಮ ಮೋಹಿತನಾಗಿ | ಭಾವೆಯರ ವಶದಿ ಬಿದ್ದಿಹನು || ದೇವ ಗುರು
ವಿಪ್ರರಲಿ ಲವ ಮಾತ್ರ ಭಕುತಿ ಇ | ಲ್ಲೇವೇಳ್ವೆನೆನುತ ಹಲು ಮೊರೆದ || 3 ||

ಕೃಷ್ಣ : (ಆರಭಿ-ಕಂದ) ಎಂದಾ ಬಲಭದ್ರನ ಮನ | ದಂದವ ತಾನೇ ತಿಳಿಯುತಲೊಯ್ಯನೆ ಬಳಿಕಂ || ಬಂದಾ
ಮುರಮಥನಂ ಸಾ | ನಂದದೊಳು ಪೂರ್ವಭವನ ಈಕ್ಷಿಸಿ ನುಡಿದಂ ||

[ಬಲರಾಮನು ವಿಷಯವನ್ನೆಲ್ಲ ಅರುಹಿದಾಗ]

ಕೃಷ್ಣ : (ಆರಭಿ-ತ್ರಿವುಡೆ, ಏಕ, ಕೋರೆ) ಏತಕೆ ಮರುಳಾಹಿರಿ | ಅಣ್ಣಯ್ಯ ನೀ | ವೇತಕೆ ಮರುಳಾಹಿರಿ || ಪ || ಏತಕೇ
ಪರಿ ಮರುಳಾಹಿರಿ ಬಂ | ದಾ ತಿರುಕುಳನ ನೆಲೆಯನರಿಯದೆ | ನೀತಿ ಬಾಹಿರರಾಗಿ ತಂಗಿಯ | ನೋತು ಒಪ್ಪಿಸಿ
ಕೊಡುವರೇ ದಿಟ || ಅ.ಪ. || ಅವ ದೇಶಗಳಹುದೋ | ಆರದು ಬುದ್ಧಿ | ಆವಂಗದಲಿ ಇಹುದೋ | ಆತನ ಚಿತ್ತ |
ನಾವರಿಯಲು ಬಹುದೋ | ಎಂತಿರುವುದೋ || ಈ ವಿಧವನರಿಯದೆ ಸುಭದ್ರಾ | ದೇವಿಯನು ಬಂದವನ ಸೇವೆಗೆ
| ನೀವು ಪರುರವ ಗೈದು ಭಂಡರ | ಭಾವರಾದಿರಿ ಭಾವಿಸದೆ ಬರಿ || ದೇತಕೆ ||

ಬಲರಾಮ : (ಹಂಸಧ್ವನಿ-ಅಷ್ಟ) ಏನನುಸಿರಿದೆಯೊ | ಎಲೊ ತಮ್ಮ | ಏನನುಸಿರಿದೆಯೊ || ಪ || ಏನನುಸಿರಿದೆ
ಯೆಲವೊ ತಮ್ಮ ನಿ | ದಾನಿಸದೆ ಶ್ರೀ ಗುರುವರರ ಮಹಿ | ಮಾನುಭಾವವ ಅರಿಯದೆನ್ನೊಳು | ಹೀನ ಕಟಕಿಯೆ
ಬರಿದೆಯೆನ್ನೊಡ || ನೇನ ||

ಕೃಷ್ಣ : (ಶಂಕರಾಭರಣ-ಏಕ, ಕೋರೆ) ಕಂಡುದ ನುಡಿದರೆ ಖಾತಿ | ಗೊಂಡು ಕುಣಿಯಲೇತಕಣ್ಣ || ಗಂಡನ ಮಾ
ಡನುಜೆಗವನ | ಗಂಡುಸಲ್ಲವೆ ||

ಬಲರಾಮ : (ದಿತ್ತಾ) ಪುಂಡ ಕೆಲಸಾರೆಲವೊ ಇಂಥಾ | ಭಂಡು ಮಾತನಾಡಿ ನರಕ || ಕುಂಡದಲ್ಲಿ ಬೀಳದಿರು |
ದ್ವಂಡಗರ್ವದಿ ||

ಕೃಷ್ಣ : (ಮೋಹನ-ಅಷ್ಟ-1) ಆರು ಪುಂಡರೆಂಬ ಪರಿಯ | ನಾರಿಯನ್ನು ಕದ್ದೊಯ್ಯಾಗ || ತೋರಿಕೊಡುವೆನೇತಕೀಗ
| ಭೂರಿ ಸಂವಾದ ||

ಬಲರಾಮ : (ತೋಡಿ-ಏಕ) ಶ್ರೀರಾಮ ಶಿವ ಶಿವಾ ಇಂಥ | ಕ್ರೂರ ವಾಕ್ಯವನ್ನು ಕೇಳ್ವೆ || ರಾರು ಯತಿಗಳೊಯ್ಯ
ದುಂಟೆ | ಚಾರುನೇತ್ರೆಯ ||

ಕೃಷ್ಣ : (ಮೋಹನ-ಅಷ್ಟ-1) ಹಿಂದೆ ಕಪಟಯತಿ ವೇಷದಿ | ಬಂದು ದಶಕಂಧರನು ಧರಣೀ || ನಂದನೆಯ ಒಯ್ದುದ
ಕೇ | ಳ್ಳಿಂದು ಮರೆವೆಯ ||

ಬಲರಾಮ : (ತೋಡಿ-ಏಕ) ಮುಂದೆ ನಿಲದಿರೆಲವೊ ಯತಿಗ | ಳಂದವ ಅರಿಯದೆ ಪತ್ತು || ಕಂಧರನ ಪೋಲ್ವೆ
ಗೈದು | ನಿಂದಿಸದಿರು ||

ಕೃಷ್ಣ : (ಮೋಹನ-ಅಷ್ಟ-1) ಖುಲ್ಲ ಯತಿಯ ಸೇವೆಗಿಡುವು | ದೊಳ್ಳಿತಲ್ಲ ಎಂದು ತಿಳಿದು || ಎಲ್ಲವನ್ನು ಪೇಳ್ವೆನು
ಮುಂ | ದಲ್ಲವೆನದಿರು ||

ಬಲರಾಮ : (ತೋಡಿ-ಏಕ) ಅಲ್ಲವೆನಲೇಕದಕೆ ಬಂದು | ದೆಲ್ಲ ಬರಲಿ ನೋಳ್ವೆನು ನಿ || ನ್ನಲ್ಲಿ ಕೇಳೆ ಎನುತ ಬಲನು
| ಸೊಲ್ಲಿಸಿದನು ||

ಕೃಷ್ಣ : (ಕೇದಾರಗೌಳ-ವಾರ್ಧಕ) ಇಂತೆಂದು ಹಲಧರಂ ಮೊಗದಿರುಹೆ ಮುರಹರಂ | ಮುಂತಪ್ಪ ಕಜ್ಜಕೆ
ನಿರಾತಂಕಮಾಯ್ತೆಂದು | ಸಂತೋಷಮಂ ತಾಳ್ತು ತೆರಳಿದಂ ರಾಜಮಂದಿರಕಾಗಿ ಬಳಿಕಿತ್ತಲು ||

[ಕೃಷ್ಣನು ತೆರಳಿದ ಬಳಿಕ ಬಲರಾಮನಿದ್ದಲ್ಲಿಗೆ ಸುಭದ್ರೆಯು ಬರುತ್ತಾಳೆ]

ಭಾಗವತ : (ಭಾಮಿನಿ) ಸಂದುದೀಪರಿ ಮಾಸ ಮೂರದ | ರಿಂದ ಮೇಲಣ ಕಥೆಯನೊರೆದಪೆ | ನಂದ ಮಿಗೆ
ಲಾಲಿಸು ಪರೀಕ್ಷಿತ | ನಂದನನೆ ನೀ ಮುದದೊಳು ||

ಸುಭದ್ರೆ : (ಮಧ್ಯಮಾವತಿ-ತ್ರಿವುಡೆ-1) ಬಳಿಕ ಹಲಧರನೊಂದು ದಿನ ಮನ | ದೊಲವು ಮಿಗಿಲೋಲಗದೊ
ಳೊಪ್ಪಿರೆ || ಕೆಳದಿಯರ ಕೂಡಾಡುತ್ತೈತಂ | ದಳು ಸುಭದ್ರೆಯು ಮೆಲ್ಲಗೆ ||

ಬಲರಾಮ : (ತ್ರಿವುಡೆ-1) ಎಂದು ತಿಳಿದಾ ಬಲನು ಬಳಿಕೆಲೆ | ಮಂದಗಮನೆ ನೀನೇತಕ್ಕಿಲ್ಲಿಗೆ || ಬಂದೆ ಬಿನ್ನಯಿ
ಸೆನಲು ಕೇಳ್ತಾ | ಚಂದಿರಾನನೆ ನುಡಿದಳು ||

ಸುಭದ್ರೆ : (ಸಿಂಧುಭೈರವಿ-ಆಷ್ವ-1) ಅಣ್ಣ ಲಾಲಿಸು ಯತಿವರರಿಗಾಗುವ ಹಾಲು | ಹಣ್ಣನೊಯ್ಯಲಿಕರಮನೆಗೆ
ಬಂದಿಹೆನು || ಪುಣ್ಯವಂತನೆ ನಿನ್ನ ಕಾಣಲೆಂಬೀ ಮನ | ದೆಣ್ಣಿಕೆಯಿಂದಲಿ ಬಂದೆ ನಾನಿಲ್ಲಿ ||

ಬಲರಾಮ : (ಮಧ್ಯಮಾವತಿ-ಏಕ,ಕೋರೆ) ಒಳಿತಾಯ್ತು ತಂಗಿ ಕುಳ್ಳಿರು ಲಲಿತಾಂಗಿಯೆ | ಚೆಲ್ಲೆಗಂಗಳ ಬಾಲೆ
ಚದುರೆ ಸುಶೀಲೆ || ಬಲ್ಲರ್ಷಿಗಳ ಪಾದ ಪಲ್ಲವದಲಿ ಭೇದ | ವಿಲ್ಲದ ಭಕುತಿ ನಿನ್ನಲ್ಲಿ ಸಿದ್ಧಿಸಿತೆ ||

ಬಲರಾಮ : (ಮಧ್ಯಮಾವತಿ-ಭಾಮಿನಿ) ಇಂತೆನುತ ವಿನಯೋಕ್ತಿಯಲಿ ನಲ | ವಾಂತು ಸಹಭವೆಯಳನು ಮನ್ನಿಸಿ |
ಸಂತಸದಿ ಮಿಗೆ ಕಳುಹಿ ಬಳಿಕಾ ರೋಹಿಣೀಸುತನು ||

[ತಂಗಿಯನ್ನು ಕಳುಹಿಸಿದ ನಂತರ ಬಲರಾಮನು ಹೀಗೆ ಯೋಚಿಸುತ್ತಾನೆ]

ಬಲರಾಮ : (ತ್ರಿವುಡೆ-1) ಹೊಗರೊಗುವ ಜವ್ವನದ ಸೊಬಗಿನ | ನಗುಮೊಗದ ನವ ಮೋಹನಾಂಗದ || ಮೃಗ
ನಯನೆಯನು ಕಂಡು ಮನದಲಿ | ಬಗೆದನೀ ತೆರದಿಂದಲಿ || 1 || ತಂಗಿಗುರೆ ಜವ್ವನದ ಬೆಳೆ ಸಿರಿ |
ಯಂಗಲತೆಯಲಿ ಫಲಿಸಿತ್ತಿನ್ನಿವ || ಳಿಗೆ ಮದುವೆಯ ಎಸಗದಿದ್ದಡೆ | ಯಂಗವಲ್ಲಿದು ನೋಡಲು || 2 ||

ಬಲರಾಮ : (ಮಧ್ಯಮಾವತಿ-ಭಾಮಿನಿ) ಮುಂತೆ ಮಾಡುವ ರಾಜ ಕಾರ್ಯವ | ಚಿಂತಿಸುತ ಕೃತವರ್ಮಮಂತ್ರಿಯ
| ನಂತರಂಗದಿ ಕರೆಸುತಾಲೋಚಿಸಿದನವನೊಡನೆ ||

[ಮಂತ್ರಿ ಕೃತವರ್ಮನನ್ನು ಕರೆಸುತ್ತಾನೆ , ತೈತ್ತೈತ್ತೈತ್ಯೆ]

ಬಲರಾಮ : (ಕಾಂಬೋಧಿ-ಜಂಪೆ-2) ಕೇಳಯ್ಯ ಕೃತವರ್ಮ ಮಂತ್ರಿ ಶೇಖರನೆ | ಆಲೋಚನೆಯನೊಂದ ಪೇಳ್ವೆ
ನಿನ್ನೊಡನೆ || ಕೇಳಯ್ಯ || ಪ || ಅನುಜೆ ಸೌಭದ್ರೆಗಿನ್ನಿನಿಯನನು ಮಾಡಬೇ | ಕನುದಿನದಿ ಯೌವನವು
ಮೊನೆದೋರ್ತದವಳ್ಳೆ || 1 || ಕುರುಪತಿಗೆ ಸರಿಯಾದ ದೊರೆಗಳಿಲ್ಲವನಿಯಲಿ | ತರುಣಿಯನು ಕೊಡುವೆನಾ
ಧರಣಿಪಾಲಕಗೆ || ಕೇಳಯ್ಯ || 2 ||

ಬಲರಾಮ : (ಕಾಂಬೋಧಿ-ಭಾಮಿನಿ) ಜಲಜಮುಖಿ ಸೌಭದ್ರೆಯನು ಕುರು | ತಿಲಕನಿಗೆ ಪರಿಣಯವ ಗೈವುದು |
ಸಲೆ ಸುಯೋಗ್ಯವದಾಗಿ ತೋರ್ಪುದೊಂದು ಮನ್ಮನಕೆ || ತಿಳಿಯಲಿದು ಹೊರತಾಗಿ ಧರಣೀ | ತಳದೊಳಾರನು
ಕಾಣೆನೆಂದಾ | ಬಲನು ಪೇಳಲು ಕೇಳುತಾ ಕೃತವರ್ಮನಿಂತೆಂದ ||

ಕೃತವರ್ಮ : (ಕಾಂಬೋಧಿ-ಏಕ,ಕೋರೆ) ಏತಕಿದಕೆ ಸಂದೇಹವು | ಕಾಮಪಾಲ | ಕುರು | ಭೂತಳೇಂದ್ರಗಣೆ
ಯಾರುಂಟು | ಕಾಮಪಾಲ || ನೂತನದ ಮಾತಿದಲ್ಲ | ಕಾಮಪಾಲ | ನಿನ್ನ | ಖ್ಯಾತಿವಂತನೆಂಬರ್ ಜಗದಿ |
ಕಾಮಪಾಲ || 1 || ಕರೆಸು ಧರಣಿವಿಬುಧರನ್ನು | ಕಾಮಪಾಲ | ಲಗ್ನ | ಕ್ಷಿರಿಸು ತಕ್ಕ ಸುದಿನವನ್ನು | ಕಾಮಪಾಲ ||
ಬರೆಸಿ ಕಳುಹು ಪತ್ರಿಕೆಯನು | ಕಾಮಪಾಲ | ಕುರು | ಧರಣೀಶನ ಬಳಿಗೆ ಬೇಗ | ಕಾಮಪಾಲ || 2 ||

[ಪುರೋಹಿತರಾದ ಗಾರ್ಗ್ಯರನ್ನು ಕರೆಸುತ್ತಾನೆ]

ಬಲರಾಮ : (ಮೋಹನ-ಜಂಪೆ-2) ಕೃತವರ್ಮನಿಂತೆನಲು | ಅತಿ ಹರುಷದಲಿ ಬಲನು | ಪೃಥಿವಿಯಮರರ ಕರೆಸಿ |
ಹಿತದಿ ಲಗ್ನವನು ||

ಗಾರ್ಗ್ಯ : (ಮೋಹನ-ಜಂಪೆ-2) ಕೇಳಲವರೆಂದರಾ | ತಾಳಾಂಕನೊಡನಂದು | ನಾಳೆ ಸಪ್ತಮಿಯೊಳಾ | ಮೇಲೆ
ದಶಮಿಯಲಿ || 1 || ಇರುವುದೈ ಲಗ್ನವೆರ | ಡರೊಳೊಂದು ಸಿದ್ಧಿಪುದು | ಪರಮ ವೈವಾಹಕಂ | ದರು ಧರಣಿ
ಸುರರು || 2 ||

ಬಲರಾಮ : (ಆದಿಭೈರವಿ-ದ್ವಿಪದಿ) ಧರಣಿಸುರರಿಂತೆನಲು ಕೇಳ್ತು ಹಲಧರನು | ಪರಮ ಹರುಷವನಾಂತು ಪೌ
ರೋಹಿತರನು ||1|| ಕರೆಸಿ ಲಗ್ನವನಿರಿಸಿ ಕುರುಪತಿಯ ಬಳಿಗೆ | ಬರೆಸಿ ಕಳುಹಿದನು ಪತ್ರಿಕೆಯ ನಲವು ಮಿಗೆ ||2||

[ಪತ್ರಿಕೆಯನ್ನು ಗಾರ್ಗ್ಯರ ಕೈಯಲ್ಲಿ ಕೊಟ್ಟು ಕಳುಹಿಸುತ್ತಾನೆ , ಎಲ್ಲರೂ ತೆರಳುತ್ತಾರೆ , ಕೌರವ , ಕರ್ಣ , ಕೃಪಾಚಾರ್ಯರ ತೆರೆ ಓಲಗ , ತೈದತಾ.....]

[ಭಾಗವತರು - ರಾಜರಾಜಾಧೀಶ , ಕೌರವ - ಭಳೀರೇ , ಭಾಗವತರು - ರಾಜ ನಕ್ಷತ್ರ ಚಂದ್ರೋದಯ , ಕೌರವ - ಶಹಭಾಸ್ , ಭಾಗವತರು - ಒಳ್ಳಿತೋ
ಚಿತ್ತಾವಧಾನ ಬಹುಪರಾಕ್ , ಕೌರವ - ಹಾಂ ಹಾಂ ಸಾಕು ಸಾಕು , ಭಾಗವತರು - ಭಳೀರೇ ಪರಾಕ್ರಮ ಕಂಠೀರವ , ಕೌರವ - ಬಲ್ಲಿರೇನಯ್ಯ , ಭಾಗವತರು -
ಇರುವಂತಹ ಸ್ಥಳ , ಕೌರವ - ಹಸ್ತಿನಾವತಿಗೆ ಯಾರಂತ ಕೇಳಿದ್ದೀರಿ , ಭಾಗವತರು - ಕೌರವ ಭೂಪನೆಂದು ಕೇಳಿದ್ದೇವೆ , ಕೌರವ - ನಾವೇ ಸರಿ , ಭಾಗವತರು
- ಓಲಗ ಕೊಟ್ಟಂತಹ ಪರಿ , ಕೌರವ - ಬಹಳ ವಿಶೇಷ ಇದೆ]

ಕೌರವ : (ತ್ರಿವೃಡೆ-1) ಒಂದು ದಿನ ಕೌರವನು ವಿಭವದಿ | ಬಂದು ಒಡ್ಡೋಲಗದಿ ಮಂಡಿಸಿ || ಚಂದದೊಳಗನು
ಜಾತರೆಲ್ಲರ | ಕರೆದು ಪೇಳ್ತು ||

[ಪೀಠಿಕೆಯ ಮಾತು ಮುಗಿಯುತ್ತಿರುವಾಗ ಪುರೋಹಿತರಾದ ಗಾರ್ಗ್ಯರು ಬರುತ್ತಾರೆ]

ಗಾರ್ಗ್ಯ : (ಆದಿಭೈರವಿ-ದ್ವಿಪದಿ) ಓಲೆಯುಡುಗೊರೆ ಸಹಿತಲಾ ಪುರೋಹಿತನು | ಆಳೊಡನೆ ಬಂದನಾ ಗಜಪುರಿಗೆ
ತಾನು ||

ಕೌರವ : (ಧನ್ಯಾಸಿ-ಏಕ,ಕೋರೆ) ಇತ್ತಲಾ ಗಾರ್ಗ್ಯರು ಬಂದ | ವೃತ್ತಾಂತವ ಕೇಳ್ತು ಭೂಪಾ | ಲೋತ್ತಮ ಕೌರವ
ತೋಷ | ವೆತ್ತು ಮನದಲಿ || ಅರ್ತಿಯಿಂದಾಲಯಕೆ ಕರೆದೊ | ಯುತ್ತು ಪೂಜೆ ಗೈದು ಭಾವ | ಭಕ್ತಿಯಿಂದ ಪದಕೆ
ಮಣಿದು | ಮತ್ತಿಂತೆಂದನು || 1 || ಕ್ಷೇಮವೇ ದ್ವಾರಕೆಯೊಳ್ ಬಲ | ರಾಮದೇವನಿಗೆ ಮತ್ತಾ | ಕಾಮ
ಕೃತವರ್ಮರ್ಗ ಪರಿ | ಣಾಮವೇನಯ್ಯ || ಭೂಮಿಸುರವರ್ಯರ್ ನೀವು | ಪ್ರೇಮದಿಂದಿಲ್ಲಿಗೆ ಬಂದ | ನೇಮವ
ಪೇಳ್ತುದೀಗಿಂದ | ನಾ ಮಹೀಪಾಲ || 2 ||

ಗಾರ್ಗ್ಯ : (ಭೀಂಪಲಾಸ್-ಸಾಂಗತ್ಯ-ರೂಪಕ) ಕುರುರಾಯ ಕೇಳ್ ದ್ವಾರಕೆಯೊಳಿರ್ಪರೆಲ್ಲರ್ಗೆ | ಪರಿಣಾಮವಯ್ಯ
ಭಾವಿಪುದು || ಇರುವುದು ಶುಭಕಾರ್ಯವದರಿಂದ ನಿನ್ನೆಡೆ | ಗಿರದೆಮ್ಮ ಕಳುಹಿದ ಬಲನು || 1 || ಅನುಜೆ ಸೌ
ಭದ್ರೆಯ ನಿನಗೀಯಬೇಕೆಂಬ | ಮನದಂದು ಲಗ್ನವನಿರಿಸಿ || ವಿನಯದಿಂದೊಲೆಯ ಬರೆದೆಮ್ಮ ಕಳುಹಿಸ |
ಲನುನಯದಿಂದೈತಂದಿಹವು || 2 ||

[ಪತ್ರಿಕೆಯನ್ನು ಕೌರವನಿಗೆ ಕೊಡುತ್ತಾನೆ , ನೀವು ವಿಶ್ರಾಂತಿ ತೆಗೆದುಕೊಳ್ಳಿ ಎಂಬುದಾಗಿ ಹೇಳಿ ಗಾಝರನ್ನು ಒಳಕ್ಕೆ ಕಳುಹಿಸಿ ಪತ್ರಿಕೆಯನ್ನು ಓದುವುದು]

ಕೌರವ : (ಮೋಹನ-ಜಂಪೆ-2) ಶ್ರೀಮತ್ಸಮಸ್ತಸದ್ಗುಣಭರಿತ ಕುರುವಂಶ | ತಾಮರಸತರಣಿಯೆಂದೆನಿಪ ||
ಭೂಮಿಪತಿ ಕೌರವೇಶ್ವರಗೆ ಹಲಧರನು ಸು | ಪ್ರೇಮದಲಿ ಬರೆದ ಪತ್ರಿಕೆಯು || 1 || ನಾಳೆ ಬಹ ಸಪ್ತಮಿಯ
ಲಗ್ನಕೆನ್ನನುಜೆಯಹ | ಲೋಲಲೋಚನೆ ಸುಭದ್ರೆಯನು || ಲೀಲೆಯಲಿ ನಿಮಗೆ ಧಾರೆಯನೆರೆದು ಕೊಡುವೆ ಜನ |
ಜಾಲ ವೀಕ್ಷಿಸಲಿದುವೆ ಸಿದ್ಧ || 2 || ಆ ವಿವಾಹೋತ್ಸವಕೆ ನಿಮಗೆ ಬೇಕಾಗಿರುವ | ಭೂವರರನೊಡಗೊಂಡು ಮುದದಿ
|| ರೀವಿಯಲಿ ಮದುವಣಿಗನಾಗಿ ನಡೆತಂದು ರಾ | ಜೀವಲೋಚನೆಯ ವರಿಸುವುದು || 3 ||

ಕೌರವ : (ಸುರುಟಿ-ಏಕ) ಏನನೆಂಬೆನಯ್ಯ | ಹರುಷವ | ಏನನೆಂಬೆನಯ್ಯ || ಸಾನುರಾಗದಿ ಬಲ ತನ್ನನುಜೆಯ
ಬಹು | ಮಾನದೊಳಿಂದೆನಗೀಯಲ್ಕೆಣಿಸಿದ || ಏನನೆಂಬೆ || ಪ || ಬಲನ ನೆಂಟತನವು | ಸೇರಲು | ಬಲುಹು
ನಮಗೆ ಘನವು || ಬಳಿಕಾ ಪಾಂಡು ಕುಮಾರರ ಬಗೆವೆನೆ | ಸೆಳೆದುಕೊಳದೆ ಬಿಡೆ ಶಕ್ರಪ್ರಸ್ಥವ || 1 || ಹರಿ
ಮತ್ತೊರುವನು | ಪಾಂಡುಸು | ತರ ವಶವಾಗಿಹನು || ಇರಲದಕೇನಾಯ್ತುರುಗಾವಲ ಮಾ | ಳ್ವನ ಪರಿ
ನಾವೀಗರಿತಿಹೆವೈ ಸಲೆ || 2 || ವನದೊಳುದಿಸಿದವರ್ಗೆ | ವಿಪಿನವೆ | ಮನೆಯಲ್ಲದವರ್ಗೆ || ಮನವೊಲಿದೆಮ್ಮಯ
ರಾಜ್ಯದಿ ಸೂಜಿಯ | ಮೊನೆಯಷ್ಟವನಿಯ ಈಯೆನು ದಿಟವಿದು || 3 ||

[ಆಗ ಕೃಪಾಚಾರ್ಯರು ಹೀಗೆನ್ನುತ್ತಾರೆ]

ಕೃಪಾಚಾರ್ಯ : (ಬಿಲಹರಿ-ಕಂದ) ಎಂದರಸಂ ಸೌಬಲ ರವಿ | ನಂದನರೊಳ್ ಪೇಳೆ ಕೇಳ್ಳು ಗಂಗಾತನಯಂ ||
ಮುಂದಿಹ ಗುರುಕೃಪರಿಗೆ ಕ | ಣ್ಣಿಂದವೆ ಸೂಚಿಸೆ ಕುರುಪತಿಗೀಪರಿ ನುಡಿದರ್ ||

ಕೃಪಾಚಾರ್ಯ : (ಬಿಲಹರಿ-ಅಷ್ಟ) ಜನನಾಥ ಕೇಳೆಮ್ಮ ಸೊಲ್ಲ | ಕೃಷ್ಣ | ನನುಜೆ ಸೇರುವಳೆಂತೊ ನಿನಗೀಶ ಬಲ್ಲ ||
ಪ || ಹರಿ ಬಲು ಕಪಟನಾಟಕನು | ಹಲ | ಧರನೆಣಿಕೆಗೆ ಎರಡನು ತಾರದಿರನು || ಅರಿಯೆವೀ ಕಾರ್ಯವೆಂ
ತಹುದೊ | ಮೇಣ್ | ವರ ವಸುದೇವನ ಮನಸು ಹೇಗಿಹುದೊ || ಜನನಾಥ || 1 || ದೇವಕಿಯಿದಕೆ ಮನತಹಳೆ |
ಸತ್ಯ | ಭಾಮೆಯೊಪ್ಪುವಳೆ ರುಗ್ಮಿಣಿ ಸುಮ್ಮನಿಹಳೆ || ನೀವು ವಿಚಾರಿಸದಿಂತು | ಬಲ | ದೇವನೋರ್ವನ ಮಾತಿ
ಗೊಪ್ಪುವುದೆಂತು || ಜನನಾಥ || 2 ||

[ಇದರಿಂದ ಕರ್ಣನು ಸಿಟ್ಟಾಗುತ್ತಾನೆ]

ಕರ್ಣ : (ಮಾರವಿ-ಏಕ) ಗುರುಕೃಪರೆಂದುದ ಕೇಳುತಲಾ ಭಾ | ಸ್ಕರನಂದನ ತಾನು || ಅರಸನ ಚಿತ್ತಕೆ ಸರಿಬರ
ದವರನು | ಪರಿಹಾಸಿಸಿ ನುಡಿದ || 1 || ನಿಮಗೇತಕೆ ಹಾರುವರಿಗೆ ರಾಜ | ಪ್ರವರದ ಮಾತುಗಳು || ತೊವೆ ಶಾ
ಲ್ಯೋಗರ ಘೃತ ಭಕ್ಷ್ಯಂಗಳ | ಸವಿದಂತಲ್ಲವಿದು || 2 ||

ಕೃಪಾಚಾರ್ಯ : (ಮಾರವಿ-ಏಕ) ಉಂಡ ಮನೆಗೆ ನೆರೆ ವಿಷಮವನೆಣಿಸುತ | ಕಂಡವರನು ಹೊಗಳಿ || ಗಂಡು
ಗೆಡುವಿರಲ್ಲದೆ ನೀವ್ ನೃಪ ಕೈ | ಗೊಂಡದಕೊದಗುವಿರೆ ||

ಕರ್ಣ : (ಮಾರವಿ-ಏಕ) ಹಲಧರನೋರ್ವನ ಒಲುಮೆಯು ನಮಗಿರ | ಲುಳಿದವರಿಂದೇನು || ತಿಳಿಯದೆ ನೀವ್ ಸಲೆ
ಗಳಹುವಿರೆಂದನು | ಮುಳಿದಾ ರವಿಸೂನು ||

ಕೃಪಾಚಾರ್ಯ : (ತ್ರಿವುಡೆ-2) ಸರಸಿರುಹಸಖನಣುಗನೀ ಪರಿ | ಜರೆದು ನುಡಿಯಲು ಕೇಳಿ ಮನದೊಳ || ಗುರಿ
ಮಸಗಿ ಗುರುಸೂನು ನುಡಿದನು | ಭರದೊಳವಗೆ || 1 || ಎಲವೊ ಸೂತನ ಮಗನೆ ನಿನ್ನಯ | ಕುಲವನೆಣಿಸಿಕೊ
ಸಾಕು ಸುಮ್ಮನೆ || ಗಳಹದಿರು ನಿನ್ನಂತವರ ನಾವ್ | ತಿಳಿಯದವರೆ || 2 ||

ಕರ್ಣ : (ತ್ರಿವುಡೆ-2) ಫಡ ದ್ವಿಜಾಧಮ ನಿನ್ನ ರಕ್ತವ | ಕುಡಿಸುವೆನು ಕೂರಸಿಗೆನುತ್ತವ || ಫಡದಿ ರವಿಸುತನೊಡನೆ
ಖಡುಗುವ | ಝಡಿದು ನಿಂದು ||

[ಅವರಿಬ್ಬರೂ ಹೊಡೆದಾಡಲು ಆರಂಭಿಸಿದಾಗ ಕೌರವನು ಕರ್ಣನನ್ನು ತಡೆಯುತ್ತಾನೆ]

ಕೌರವ : (ಬಿಲಹರಿ-ಭಾಮಿನಿ) ಅಹಹ ಕೆಟ್ಟಿತು ಕಾರ್ಯವೆನುತಲಿ | ವಹಿಲದಿಂದಲಿ ಕೌರವೇಂದ್ರನು | ಸಹಸಿಗನೆ
ಮಾಣೆನುತ ಹಿಡಿದನು | ಮಿಹಿರಸುತನ ||

[ಇಬ್ಬರನ್ನೂ ಸಮಾಧಾನಿಸುತ್ತಾನೆ , ನೀವು ಏನಾದರೂ ಮಾಡಿಕೊಳ್ಳಿ ನನಗೇನು ? ಎನ್ನುತ್ತಾ ಕೃಪಾಚಾರ್ಯರು ತೆರಳುತ್ತಾರೆ , ಆಮೇಲೆ ತಂದೆಯಿಂದ ಒಪ್ಪಿಗೆ
ಪಡೆದು ಬರುತ್ತಾನೆ]

ಕೌರವ : (ಮೋಹನ-ಭಾಮಿನಿ) ಕೇಳು ಜನಮೇಜಯ ಧರಿತ್ರೀ | ಪಾಲ ಬಳಿಕ ಗತಾಕ್ಷ ನೃಪತಿಯ | ಬೀಳುಗೊಟ್ಟಾ
ಕೌರವನು ವೈವಾಹದುತ್ಸವಕೆ || ಮೇಲ್ವರಿದು ಮಗಧಾದಿ ಪೃಥ್ವೀ | ಪಾಲರಲ್ಲಿಗೆ ಚರರನಟ್ಟಿದ | ಓಲೆಯುಡುಗೊರೆ
ಸಹಿತ ಕರೆಯಲ್ಪಡಿಕ ಹರುಷದಲಿ ||

[ಗಾರ್ಗ್ಯರನ್ನು ಕರೆದು ಗೌರವಿಸಿ]

ಕೌರವ : (ಮೋಹನ-ತ್ರಿವುಡೆ-1) ಬಳಿಕ ಬಲನ ಪುರೋಹಿತರು ಮನ | ವೊಲಿಯೆ ಮನ್ನಣೆಗೈದು ಕೌರವ || ಕುಲ
ಶಿರೋಮಣಿ ನುಡಿದನಾ ಮುನಿ | ತಿಲಕನೊಡನೀ ತೆರದಲಿ ||

ಕೌರವ : (ತ್ರಿವುಡೆ-2) ಬಹೆವು ನಾಳಿನ ಸಪ್ತಮಿಗೆ ಸ | ನಿಹಿತರಾಗಿಯೆ ಮಾಗಧಾದ್ಯರು || ಸಹಿತ ನೀವಿದ
ನರುಹುವುದು ಘನ | ಮಹಿಮ ನೀಲಾಂಬರನೊಳು ||

[ಗಾರ್ಗ್ಯರನ್ನು ಕಳುಹಿಸುತ್ತಾನೆ , ಗಾರ್ಗ್ಯರು ಬಲರಾಮನಲ್ಲಿಗೆ ಬರುತ್ತಾರೆ]

ಗಾರ್ಗ್ಯ : (ಮೋಹನ-ಕಂದ) ಧರಣಿಪ ಕೇಳಿತ್ತಲು ಕುರು | ವರನಂ ಬೀಳ್ಗೊಟ್ಟಯ್ದುತಲಾ ದ್ವಾರಕೆಗಂ || ಅರುಹಿದನಾ
ಗಾರ್ಗ್ಯಂ ಹಲ | ಧರನೊಡನಾಗ ಸಕಲ ವಾರ್ತೆಯ ಸನ್ನುದದಿಂ ||

ಗಾರ್ಗ್ಯ : (ಮುಖಾರಿ-ಏಕ) ಕೇಳು ಕೇಳಯ್ಯ ಬಲಭದ್ರ | ಕರುಣಾಸಮುದ್ರ | ಕೇಳು ಕೇಳಯ್ಯ ಬಲಭದ್ರ || ಶೀಲಗು
ಣೈಕವಿಶಾಲ ಕುರುಕ್ಷಿತಿ | ಪಾಲನನೀಕ್ಷಿಸಿ ಓಲೆಯನಿತ್ತೆನು || ಕೇಳು || 1 || ಕಂಡು ನೀ ಬರೆದ ಪತ್ರಿಕೆಯನು |
ಚಿತ್ತದಿ ತೋಷ | ಗೊಂಡನಾ ಕುರುಕುಲಾಧೀಶ್ವರನು | ಪೇಳಲೇನದನು || ಖಂಡಿತದಲಿ ಮಾರ್ತಂಡಸುತಾದಿ ಸು |
ಮಂಡಲಿಕರು ಕೈಗೊಂಡರಿದುವನು || ಕೇಳು || 2 || ಮಾಗಧ ಮುಖ್ಯ ನೃಪಕುಲಕೆ | ಲೇಖನವ ಬರೆಸಿ |
ಸಾಗಿಸಿದನು ಪರಿಣಯಕೆ | ಕರೆಸಲೆಂಬುದಕೆ || ಮೇಗೆಮ್ಮುವನು ಸರಾಗದಿ ಬಹು ಪರಿ | ಯಾಗುಪಚರಿಸಿದನಾ
ಗುಣಮಣಿಯು || ಕೇಳು || 3 ||

ಗಾರ್ಗ್ಯ : (ಮಧ್ಯಮಾವತಿ-ಭಾಮಿನಿ) ಲೀಲೆ ಮಿಗೆ ಬಹೆವೆಂದು ಮನ್ನಿಸಿ | ಮೇಲೆ ನಮ್ಮನು ಕಳುಹಿದನು ಭೂ |
ಪಾಲ ಕೌರವನೆಂದು ಸಾಂಗದೊಳಖಿಲ ವಾರ್ತೆಗಳ ||

[ಗಾರ್ಗ್ಯರು ತೆರಳುತ್ತಾರೆ , ಅಷ್ಟರಲ್ಲಿ ಕೃತವರ್ಮನು ಅಲ್ಲಿಗೆ ಬರುತ್ತಾನೆ]

ಬಲರಾಮ : (ಭೈರವಿ-ಭಾಮಿನಿ) ಪೇಳೆ ಗಾರ್ಗ್ಯನ ನುಡಿಯ ಕೇಳು ವಿ | ಶಾಲತರ ಸಂತೋಷದಿಂದಾ |
ತಾಳಕೇತನ ತನ್ನ ಮಂತ್ರಿಯ ಕರೆದು ನೇಮಿಸಿದ ||

ಬಲರಾಮ : (ಭೈರವಿ-ಜಂಪೆ-2) ಕೃತವರ್ಮ ಕೇಳು ಕುರು | ಪತಿ ಸುಭದ್ರೆಯ ವರಿಸೆ | ಮತಿಗೈದನಂತೆ ಬಲು |
ಹಿತವಾಯ್ತು ಮನಕೆ || 1 || ಶೃಂಗರಿಸು ಪುರವ ವಾ | ರಾಂಗನೆಯರೆಲ್ಲವರು | ಮಂಗಲಾಂಬರ ಭೂಷ |
ಣಗಳಿಂದಿರಲಿ || 2 || ಸಕಲ ದೇಶದ ನೃಪಾ | ಲಕರಿಗೋಲೆಯನು ಚಾ | ರಕರ ಮುಖದಲಿ ವಿವಾ | ಹಕೆ ಬರೆಸಿ
ಕಳುಹು || 3 ||

[ಇಬ್ಬರೂ ತೆರಳುತ್ತಾರೆ , ಮುಂದಿನ ಪದ್ಯಕ್ಕೆ ಸುಭದ್ರೆ ಕುಳಿತಿರುವಲ್ಲಿಗೆ ಕಲಾವತಿಯು ಬರುತ್ತಾಳೆ]

ಕಲಾವತಿ-ಸುಭದ್ರೆ : (ಕಲ್ಯಾಣಿ-ವಾರ್ಧಕ) ಅವನಿಪಾಲಕ ಲಾಲಿಸಿಂತು ವೈವಾಹದು | ತ್ವವಕೆ ಸನ್ನಹಮಾಗೆ ಬಳಿಕ
ಕೃತವರ್ಮಕನ | ಕುವರಿಯೊರ್ವಳ್ ಕಲಾವತಿಯೆಂಬಳಿಹಳು ಸೌಭದ್ರಗತಿ ಮಿತ್ರೆಯೆನಿಸಿ || ಅವಳೀ ಸಮಸ್ತ
ವೃತ್ತಾಂತಮಂ ಕೇಳುತ್ತ | ಯುವತಿಯರ ಕುಲಶಿರೋಮಣಿ ಸುಭದ್ರೆಯ ಪೊರೆಗೆ | ತವಕದಿಂದೈತಂದು ಕಿರುನಗೆಯ
ಸೂಸುತಂತೆಂದಳೀ ಮಾತನಂದು ||

ಕಲಾವತಿ : (ಕಲ್ಯಾಣಿ-ರೂಪಕ,ಏಕ,ಕೋರೆ) ಏನೆ ಚಂದ್ರಮುಖಿ ಸೌಭದ್ರೆ | ಮಾನವಂತೆ ಇಂದು ನಿನ್ನ | ಆನನವು
ಪ್ರಕಾಶವಾಗಿ | ಕಾಣಿಸುತಲಿದೆ || 1 || ಧರಣಿಪಾಲ ಕೌರವೇಂದ್ರ | ನರಸಿಯಾಹೆ ನೀನೆಂದೆಂಬ | ಹರುಷದಿಂದ
ಮುಖದ ಕಾಂತಿ | ಹಿರಿದು ಹೆಚ್ಚಿತೆ || 2 ||

ಸುಭದ್ರೆ : (ಮೋಹನಕಲ್ಯಾಣಿ-ಏಕ,ಕೋರೆ) ಈ ರೀತಿ ಪೇಳ್ವರೇನೆ | ಮಾನಿನಿರನ್ನೆ | ಈ ರೀತಿ ಪೇಳ್ವರೇನೆ || ಪ ||
ಈ ರೀತಿ ಪೇಳ್ವರೇನೆ | ವಾರಣಸನ್ನಿಭಯಾನೆ | ಕ್ರೂರವಾದ ವಾಕ್ಯವ ವಿ | ಚಾರಿಸದೆ ನುಡಿದೆಯಲ್ಲ || ಈ ರೀತಿ ||

ಸುಭದ್ರೆ : (ಮೋಹನ-ಅಷ್ಟ,ಏಕ,ಕೋರೆ) ತರಣಿ ತಣ್ಣಗಾದರೇನು | ಶರಧಿಯೇಳೊಂದಾದರೇನು | ದುರುಳ ಕೌರವ
ಕುನ್ನಿಗಾ | ನರಸಿಯಹ ಪರಿಯುಂಟೇನೆ || ಈ ರೀತಿ ಪೇಳ್ವರೇನೆ || 1 || ಸಲ್ಲದಂಥ ನುಡಿಗಳಾ ನೀ | ನಲ್ಲದಿನ್ನಾರು
ಪೇಳಿರಲು | ಹಲ್ಲ ಮುರಿದು ಕೊಡುವೆನು ಸು | ಳ್ಳಲ್ಲ ಕೇಳೆ ಪುಲ್ಲನೇತ್ರ || ಈ ರೀತಿ ಪೇಳ್ವರೇನೆ ||

ಕಲಾವತಿ : (ಮೋಹನ-ಅಷ್ಟ) ಸಲ್ಲದಂಥ ನುಡಿಗಳ ನಿ | ನ್ನಲ್ಲಿ ಪೇಳುವವಳು ನಾ | ನಲ್ಲ ಕಾಣೆ ಕೇಳ್ದೊಂದ |
ಸೊಲ್ಲಿಸುವೆನು ಕೇಳ್ ಜಾಣೆ || 1 || ನಾರಿ ನಿನ್ನಗ್ರಜ ಬಲನು | ಕೌರವೇಂದ್ರಗೆ ನಿನ್ನನ್ನು | ಧಾರೆಯೆರೆದು ಕೊಡುವೆ
ನೆನುತಾ | ಕಾರಣದಿಂದೋಲೆಯನು || 2 || ಬರೆಸಿ ಕೌರವನೆಡೆಗೆ ತಾ | ನಿರದೆ ಕಳುಹೆ ನೋಡಿ | ಭರದಿಂದೊಪ್ಪಿ
ಕೊಂಡನಂತೆ | ಅರುಹಲೇನದ ಕಾಂತೆ || 3 || ನಾಡಿದು ಸಪ್ತಮಿಯ ದಿನ | ರೂಢಿಪ ಕೌರವಗೆ ನಿನ್ನ | ಗಾಢದಿಂದ
ಬಲರಾಮನು | ಮಾಡುವನಂತೆ ಲಗ್ನವನು || 4 ||

ಸುಭದ್ರೆ : (ಆನಂದಭೈರವಿ-ಭಾಮಿನಿ) ಇಂದುವಂಶೋದ್ಭವನೆ ಕೇಳಿಂ | ತೆಂದು ಮಂತ್ರಿಕುಮಾರಿ ನುಡಿಯ |
ಲ್ಕಂದದನು ಕೇಳುತ್ತಲಾ ಸೌಭದ್ರೆಯಾ ಕ್ಷಣದಿ || ಸಂದ ಪುಣ್ಯದ ತಾರೆ ಧರೆಗುರು | ಳ್ವಂದದಿಂದಡಗೆಡೆದು ಬಹು
ಪರಿ | ಯಿಂದ ಮರುಗಿದಳಧಿಕ ಶೋಕಾತುರದಿ ಕಳವಳಿಸಿ ||

ಸುಭದ್ರೆ : (ಆನಂದಭೈರವಿ-ಕೋರೆ) ಹರ ಹರಾ ಈ ಮಾತನಾರಿ | ಗರುಹುವೆನಯ್ಯಯ್ಯೋ || ಕುರುರಾಯಗೆನ್ನನು
ಧಾರೆ | ಯೆರೆಯಲು ಬಾಳುವೆನೆ || 1 || ಒಡೆಯರಿಲ್ಲದೊಡವೆಯಾದೆ | ಪೊಡವಿಯೊಳಗಾನು || ಸುಡಲಿ ಹೆಣ್ಣಜನ್ಮ

ವನ್ನು | ಕಡುದುಃಖಭಾಜನವು || 2 || ಮಾರಿಯಾದ ಹಿರಿಯಣ್ಣನು | ಆರು ಕೇಳ್ದಿರಿದನು || ವಾರಿಜಾಕ್ಷನೊಬ್ಬನೇ ವಿ
| ಚಾರಿಸಬೇಕಿನ್ನು || 3 ||

[ನನ್ನನ್ನು ಕಾಯುವವನು ಕೃಷ್ಣನೊಬ್ಬನೇ ಎನ್ನುತ್ತಾ ಇಬ್ಬರೂ ತೆರಳುತ್ತಾರೆ , ನಂತರ ವಸುದೇವ-ದೇವಕಿಯರು ಸುಭದ್ರೆಯನ್ನು ಸಂತೈಸುತ್ತಾರೆ , ಕೃಷ್ಣನ
ಸೂಚನೆಯ ಮೇರೆಗೆ ನಾರದರು ಸುಭದ್ರೆಯಲ್ಲಿಗೆ ಬಂದು “ಆ ಪಾರ್ಥನೇ ನಿನಗೆ ಗಂಡನಾಗುತ್ತಾನೆ ಚಿಂತಿಸಬೇಡ” ಎಂಬುದಾಗಿ ಸುಭದ್ರೆಗೆ ಧೈರ್ಯ ಹೇಳಿ
ಹೋಗುತ್ತಾರೆ , ಈ ದೃಶ್ಯಗಳನ್ನೆಲ್ಲ ನಾವು ಆಡುವುದಿಲ್ಲ , ಮುಂದೆ ಜರಾಸಂಧನ ಓಲಗ , ತೈತ್ಯ ತಡ್ಡಿನ್ನ ದೇಂ.....]

ಜರಾಸಂಧ : (ಜಂಪೆ-2) ಇತ್ತ ಮದುವೆಗೆನುತ್ತ ಹಸ್ತಿನಾಪುರಕೆ ತ | ನ್ನಾಪ್ತಜನ ಸಹಿತ ಮಾಗಧನು || ಅರ್ತಿಯಲಿ
ಬರಲು ಕೇಳುತ್ತ ಕೌರವನು ಸುಮ | ಹತ್ತರದ ಹರುಷದಿಂದಾಗ ||

[ಹಸ್ತಿನಾವತಿಗೆ ಬರುತ್ತಾನೆ , ಕೌರವನು ಉಪಚರಿಸುತ್ತಾನೆ]

ಕೌರವ : (ಜಂಪೆ-2) ಇದಿರುಗೊಂಡಾಲಯಕೆ ಮುದದಿಂದ ಕರೆತಂದು | ವಿಧ ವಿಧದೊಳುಪಚರಣೆ ಗೈದು ||
ವಿಧಮುಖಿಯನೆನಗೊಲಿಸಿ ಮದುವೆಯನು ಮಾಡಿಸುವ | ಡಿದು ನಿಮಗೆ ಕೂಡಿರುವುದೆಂದ || 1 || ಹರಿ ಬಹಳ
ಕಪಟಿಯೆಂದರಿತು ನಿಮ್ಮನು ನಾನು | ಕರೆಯ ಕಳುಹಿದರೆ ಕರುಣದಲಿ || ತೆರಳಿ ಬಂದಿರೆ ಮನಕೆ
ಪರಿತೋಷವಾಯಿತೆನೆ | ಕುರುಪತಿಗೆ ಪೇಳ್ವ ಮಾಗಧನು || 2 ||

ಜರಾಸಂಧ : (ಜಂಪೆ-2) ಬಿಡು ಬಿಡಾ ಗೋವಳರ ಹುಡುಗನೇತರ ಪಾಡು | ಬಡವನೇ ನಾನು ಕೇಳ್ದಿರಿಯಾ ||
ಜಡಧಿಯಲಿ ಮನೆಗೈದು ಅಡಗಿಹನು ನಮಗಾಗಿ | ಕಡು ಹೇಡಿಯೆಂದೆಂಬ ಪರಿಯ || 1 || ಆರೊಡಂಬಡದಿರಲು
ನಾರಿಯನು ಹಿಡಿತಂದು | ಧಾರೆಯನ್ನೆರೆಸುವೆನು ನಿನಗೆ || ಧಾರಿಣೀಪತಿಯನ್ನು ಬೇರೊಂದನೆಣಿಸದಿರು | ಭೂರಿ
ಸನ್ನಹವಾಗಿ ಪೊರಡು || 2 || ತೆರಳಯ್ಯ ದಿಬ್ಬಣವು ಬರಿದೆ ತಡವೇಕೆ ಸಿಂ | ಗರವಾಗೆನುತ್ತ ಮಾಗಧನು || ಅರುಹೆ
ಹರುಷಿತನಾಗಿ ಕುರು ರಾಯನೆಲ್ಲರನು | ಕರೆಸಿ ಸನ್ನಹ ಗೈದನೊಡನೆ || 3 ||

[ದಿಬ್ಬಣ ಹೊರಡುತ್ತದೆ , ದಾರಿಯಲ್ಲಿ ಅಪಶಕನಗಳು ಉಂಟಾಗುತ್ತವೆ]

ಕೌರವ : (ಕೇದಾರಗೌಳ-ಅಷ್ಟ) ಸಕಲ ಸಿಂಗರವೆತ್ತು ದಿಬ್ಬಣ ಪೊರಟು ಮುಂ | ದಕೆ ನಡೆತರಲು ಕಂಡು || ವಿಕಟ
ಉತ್ಸಾಹವು ಕಾಣಿಸಿ ಮತ್ತಪ | ಶಕುನವು ತಲೆದೋರ್ದುದು || 1 || ಕಳಚಿ ಬಿದ್ದಿಹ ಬಾಸಿಗವ ಸಮಗೈದು ಮುಂ |
ದರಿಯುತ್ತಲಿರಲಿದಿರೆ || ತಿಲ ದರ್ಭೆ ಹಿಡಿದು ಭೂಸುರನೋರ್ವ ಬಂದನು | ತಲೆಯ ಮುಂಡನವ ಗೈದು || 2 ||
ಪಥದೊಳಗಿದಿರಾಗಿ ನಡೆತಂದಳೊಬ್ಬಳು | ಪತಿಶೂನ್ಯಳಾದವಳು || ಮಿತದಲ್ಲಿ ಕಾಷ್ಟ ಭಾರವ ಹೊತ್ತು ಶೂದ್ರನು |
ಹಿತದಿಂದಲೈತಂದನು || 3 || ಬಿರುಗಾಳಿಯೊಡನೆ ನೆತ್ತರ ಮಳೆ ಸೂಸಿದು | ದಿರದೆಯಂದಾಕಾಶದಿ || ಪರಿ ಪರಿ
ಉತ್ಪಾತ ಧೂಮಕೇತುಗಳೆಲ್ಲ | ಭರದಿ ಕಣ್ಣೆಸೆದುವಾಗ || 4 ||

ಕೌರವ : (ಸಾಂಗತ್ಯ) ಅಪಶಕುನವ ತೃಣಕೆಣಿಸುತ ಕೌರವ | ಲವಲವಿಕೆಯೊಳ್ ಮುಂದೆ ಬರಲು ||
ಅವಮಾನವಾದರೂ ಮನದೊಳಗೆಣಿಸದೆ | ಭುವನೇಶ ಸಾಗಿದ ಮುಂದೆ ||

[ದ್ವಾರಕೆಗೆ ಬರುತ್ತಾರೆ , ಬಲರಾಮ ಮತ್ತು ದೂತ ಇದಿರುಗೊಳ್ಳುತ್ತಾರೆ]

ಬಲರಾಮ : (ತ್ರಿವುಡೆ-2) ಪರಮವೈಭವದಿಂದಲೀ ಕುರು | ವರನು ತದ್ವಾರಾವತೀಪುರ || ವರಕೆ ಬರೆ ಕೇಳುತ್ತಲಾ
ಹಲ | ಧರನು ಮುದದಿ || 1 || ಕಳಸಗನ್ನಡಿ ವಾದ್ಯ ಪಾಠಕ | ರೊಲವು ಮಿಗೆ ಪರಿವಾರ ಸಹಿತಾ || ನಿಳಯವನು
ಪೊರಟಿದಿರುಗೊಳಲಿ | ಕ್ಕೊಲಿದು ಬಂದ || 2 ||

ಬಲರಾಮ : (ಬಿಲಹರಿ-ಅಷ್ಟ) ಬಂದಿರೆ ಕುಶಲಿಗರೆನುತ | ನೃಪ | ನಂದನನ ಉಪಚರಿಸುತ್ತಾ || ಚಂದದಿಂ
ಬಿಡದಿಯೊಳ್ ಇರಿಸುತ ತೋಷದಿ || ಚಂದಿರಾನನೆ | ಭಾಗ್ಯದೊಳು ಗುಣ | ಸಿಂಧುವೇ ನೀ | ನಾದೆಯೆನ್ನುತ ||

[ಎಲ್ಲರನ್ನೂ ಕುಳ್ಳಿರಿಸಿದ ಬಳಿಕ]

ಜರಾಸಂಧ : (ತ್ರಿವುಡೆ-2) ತಡವಿದೇತಕೆ ಲಗ್ನ ಸಮಯವು | ಅಡಸಿದುದು ಸಿಂಗರಿಸಿ ತರುವುದು || ಹುಡುಗಿಯನು
ನೀವೆಂದನಾ ಬಲ | ನೊಡನೆ ಮಗಧ ||

[ಸುಭದ್ರೆಯನ್ನು ಸಿಂಗರಿಸಿ ತರುತ್ತಾರೆ]

ಸುಭದ್ರೆ : (ಥವಳಾರ-ಚೌತಾಳ) ಶೃಂಗರಿಸಿದರಬಲೆಯರೊಲಿದು | ದಿ | ವ್ಯಾಂಗನೆ ಸೌಭದ್ರೆಯ ನಲಿದು ||
ಶಂಗರಿಸಿದ || ಪ || ಪೊಂಬಟ್ಟೆಯ ನಿರಿವಿಡಿದುಡಿಸಿ | ತುಂಬಿಗುರುಳೆಗುರೆ ಬಾಚಣಿಸಿ || ಸಂಭ್ರಮದಲಿ ಜಡೆವೆಣೆದು
ಕಮಲಗಳ | ಅಂಬುಜವದನೆಗೆ ಮುಡಿಸಿದರು || ಶಂಗರಿಸಿದ ||

ಸುಭದ್ರೆ : (ಮೋಹನ-ಭಾಮಿನಿ) ಪೊಡವಿಪತಿ ಕೇಳೆಲ್ಲರಿಗೆ ಪೊಡ | ಮಡಿಸಿ ಕರೆತಂದಾ ಸುಭದ್ರೆಯ | ನೊಡನೆ
ಹಲಧರ ಗೆರಗಿಸಲೈತ್ತುತ್ತಲಿಂತೆಂದ ||

ಬಲರಾಮ : (ಮೋಹನ-ಭಾಮಿನಿ) ಮೃಡನ ಪೋಲುವ ನಮ್ಮ ಗುರುವರ | ರಡಿಗೆ ವಂದಿಸಲಿಲ್ಲ ಬೇಗದಿ | ತಡವ
ಮಾಡದೆ ನಮಿಸಿ ಬಾರೆಂದಿತ್ತ ಅಪ್ಪಣೆಯ ||

[ಸನ್ಯಾಸಿಯ ಆಶೀರ್ವಾದ ಪಡೆಯಲು ಸುಭದ್ರೆಯು ಪ್ರಮದಾವನಕ್ಕೆ ಬರುತ್ತಾಳೆ]

ಸುಭದ್ರೆ : (ಮೋಹನ-ಕಂದ) ಇಂತೊಪ್ಪುವ ಪ್ರಮದಾವನ | ಕಂ ತಾಂ ತಳುವದೈದಿ ಬಾಗಿಲೊಳ್ ಸತಿಯರನುಂ ||
ನಿಂತಿರಿಸಿಯೆ ತಾ ಮುಂದಕೆ | ಚಿಂತಿಸುತಡಿಯಿಟ್ಟಳಾ ಕಪಟಯತಿಯೆಡೆಗಂ ||

ಸುಭದ್ರೆ : (ಶಿವರಂಜನಿ-ಸಾಂಗತ್ಯ ರೂಪಕ) ಅಕಟಕಟೇಕೆ ಪುಟ್ಟಿದೆನೊ ಸ್ತ್ರೀ ಜನ್ಮದಿ | ಸುಖಹೀನೆಯಾಗಿ
ಪೃಥ್ವಿಯಲಿ || ಸಕಲ ಗುಣಾಡ್ಯ ಪಾರ್ಥನ ಕಾಣೆ ಕರದಿ ಮಾ | ಲಿಕೆ ಸೇರ್ದುದೇನ ಮಾಡುವೆನು || 1 || ಹರ ಹರ
ನಾರದಮುನಿಯಿಂದ ಮಾತೆಲ್ಲ | ಬರಡಾದುದೈಸೆ ಇನ್ನೇನು || ಗುರುಗಳ ಕಂಡು ವಂದನೆಗೈದು ಆಮೇಲೆ |
ತೊರೆವೆನಿಲ್ಲಿಯೆ ಪ್ರಾಣವನ್ನು || 2 ||

[ಅಳುತ್ತಾ ಹೋಗಿ ಸನ್ಯಾಸಿಗೆ ವಂದಿಸುತ್ತಾಳೆ]

ಸನ್ಯಾಸಿ : (ಮೋಹನ-ಸಾಂಗತ್ಯ ರೂಪಕ) ಅಳುತ ಬಂದಡಿಗೆರಗಿದ ಕಮಲಾಕ್ಷಿಯ | ನಲವಿಂದ ಪಿಡಿದೆತ್ತಿ ಬೇಗ ||
ಸುಲಲಿತ ವಾಕ್ಯದಿ ಮಾತನಾಡಿಸಿದನು | ಫಲುಗುಣನಾಕೆಯನಾಗ ||

ಸನ್ಯಾಸಿ : (ನಾದನಾಮಕ್ರಿಯೆ-ಏಕ) ಮೃಗವಿಲೋಚನೇ | ನಿನ್ನಯ ಚಿತ್ತದ | ದುಗುಡವೇನು ಪೇಳೆ || ಸುಗುಣೆ ನಿನ್ನ
ಸಿರಿ | ಮೊಗವೇನು ಕಂದಿದೆ | ಬೆಡಗುಗೊಂಬೆ ಬಹು | ಬಗೆಯೊಳಿದೇತಕೆ || ಮೃಗವಿಲೋಚನೇ || 1 || ವಿನುತ
ವೈವಾಹದ | ಶುಭಕಾಲದೊಳಿಂ | ದಿನಿತು ದುಃಖಿಸುವರೆ || ವನಜಗಂಧಿ ನಿ | ನ್ನನುವನದೆಲ್ಲವ | ಎನಗೆ ಪೇಳೆ ಸು |
ಮ್ಮನೆ ಭಯಗೊಳದಿರು || ಮೃಗವಿಲೋಚನೇ || 2 ||

ಸುಭದ್ರೆ : (ಕುಂಭಕಾಂಬೋಧಿ-ಅಷ್ಟ, ಕೋರೆ)(ಧನ್ಯಾಸಿ-ಕೋರೆ)(ಪೂರ್ವಿ-ಕೋರೆ) ಎಂದು ಕೇಳಲು ಬಿಕ್ಕಿ ಬಿರಿದಳ
ಲುತ್ತಲಾ | ಸುಂದರಿ ದುಗುಡದೊಳು || ಬಂದ ಹರಿಬವನ್ನು ಪೇಳ್ಳಳು ಯತಿವೇಷ | ದಿಂದಿರ್ಪ ಪಾರ್ಥನೊಳು || 1 ||
ಖೂಳ ಕೌರವಗೆನ್ನನೀವರೆಂಬುದಕೆ ನಾ | ತಾಳಿರ್ಪೆ ಚಿಂತೆಯನು || ಪೇಳಿದ ನಾರದಮುನಿ ಬಂದು ನರನೆ ನಿ |

ನ್ನಾಳಿದನಾಹನೆಂದು || 2 || ಅವರ ಮಾತಿನ ಭರವಸದೊಳಗಿದ್ದೇನೀ | ವರೆಗೆ ಪಾರ್ಥನ ಕಾಣೆನು ||
ಸವನಿಸಿಕೊಂಡೀಗ ಬಂದುದು ಪಾಪಿ ಕೌ | ರವನ ದಿಬ್ಬಣವಿನ್ನೇನು || 3 || ಧುರಧೀರ ವಿಜಯನಲ್ಲದೆ ಮಿಕ್ಕ
ಖಳರಿಗೆ | ಧರಿಸೆನು ಮಾಲೆಯನು || ವರ ಯತಿಗಳು ನಿಮ್ಮ ಕಂಡೆನು ಸಾಕಿನ್ನು | ತೊರೆವೆನೀ ಪ್ರಾಣವನ್ನು || 4 ||

ಸನ್ಯಾಸಿ : (ಮೋಹನ-ಭಾಮಿನಿ) ಎನಲು ನಸುನಗುತ್ತೆಂದ ಎಲೆ ಕಾ | ಮಿನಿಶಿರೋಮಣಿ ಪುಸಿಯಹುದೆ ಸುರ |
ಮುನಿಯ ವಚನವು ಬೇಡಿಕೊಳ್ಳೀ ಚಂಡಿಕೆಯನೆನಲು || ನಿನಗೆ ವಶವಹ ಫಲುಗುಣನು ಸು | ಮ್ಮನೆ ಶರೀರವ
ತೊರೆವೆಯೇಕೆ | ದನುನಯದೊಳೊಡಬಡಿಸಿ ಕಾಳಿಯ ಗುಡಿಗೆ ಕರೆತಂದ ||

[ಕಣ್ಣು ಮುಚ್ಚಿಕೊಂಡು ಕಾಳೀದೇವಿಯನ್ನು ಪೂಜಿಸುತ್ತಾ ಇರು , ನಿನ್ನ ಇಷ್ಟ ನೆರವೇರುತ್ತದೆ ಎಂದು ಹೇಳಿ ಸನ್ಯಾಸಿಯು ತೆರಳುವುದು]

ಸುಭದ್ರೆ : (ಮೋಹನ-ಜಂಪೆ-1,2) ಧರಣೀಂದ್ರ ಲಾಲಿಸಿಂತಲ್ಲಿಗೈತಂದವಳು | ಪರಿ ಪರಿಯೊಳಾ ಚಂಡಿಕೆಯನು ||
ಭರದಿ ಸಂಸ್ತುತಿಸಿ ಸಾಷ್ಟಾಂಗದಿಂದೆರಗಿರಲು | ನರನು ನಿಜರೂಪವನು ತಳೆದು || 1 || ಸುರಪ ಸುತನೇ ತನಗೆ
ವರನಾಗಬೇಕೆಂದು | ಚರಣಕೆರಗಿಯೆ ಬೇಡಿ ಬಳಿಕ || ತ್ವರಿತದಿಂದೇಳುತ್ತ ಸೌಭದ್ರೆ ಕಂಡಳಿದಿ | ರುರೆ ಸಂಭ್ರಮದಿ
ಮೆರೆವ ನರನ || 2 ||

[ಕಣ್ಣು ತೆರೆದು ನೋಡಿದಾಗ ಇದಿರುಗಡೆ ಅರ್ಜುನ ನಿಂತಿರುತ್ತಾನೆ]

ಅರ್ಜುನ : (ಸಾವೇರಿ-ಜಂಪೆ-2) ಮಿಸುಪ ಮಣಿ ಮುಕುಟದಳೆ ನಗೆ ಮೊಗದ ನವರತ್ನ | ವೆಸೆದು ಶೋಭಿಸುವ
ಭೂಷಣದ || ಅಸಮ ಕಾಂತಿಯಲಿ ರಂಜಿಸುವ ಪಾರ್ಥನ ಕಂಡು | ಅಸುರಹರನನುಜೆ ಮುಂದಿನಲಿ || 1 ||
ಹೆಚ್ಚಿದಳು ಸಂತೋಷದಿಂದ ಮಿಗೆ ಕಂಡು ಕ | ಣ್ಣುಚ್ಚಿದಳು ರೂಪಾತಿಶಯಕೆ || ಮೆಚ್ಚಿದಳು ಪಾರ್ಥನಾಕ್ಷನಕೆ
ಸ್ಮರನುರುಬೆಗುರೆ | ಬೆಚ್ಚಿ ನಾಚಿದಳು ಲಲಿತಾಂಗಿ || 2 ||

ಅರ್ಜುನ : (ಸಾವೇರಿ-ಭಾಮಿನಿ) ಕೇಳು ಜನಮೇಜಯ ಧರಿತ್ರೀ | ಪಾಲ ಬಳಿಕಾ ಪಾರ್ಥನೊಲಿದಾ | ಲೋಲನೇತ್ರ
ಯನಪ್ಪಿ ಮುದ್ದಿಸಿ ಬೆರಳಿನುಂಗುರವ || ಲೀಲೆಯಿಂದಿತ್ತಾಗ ಮನ್ನಿಸ | ಲಾ ಲತಾಂಗಿಯು ಮರುಗಿ ವಿಜಯನ |
ಕಾಲಿಗೆರಗುತಲೆಂದೊಳೊಯ್ಯನೆ ಮಧುರ ವಚನದಲಿ ||

ಸುಭದ್ರೆ : (ಮೋಹನ-ಕೋರೆ) ಇನಿಯ ಲಾಲಿಸಿನ್ನು ಹೆಚ್ಚು ಮಾತಿದೇನು | ನಿನ್ನ | ಘನಲಾಘವವ ಕಂಡು ಬೆರಗಾದೆ
ನಾನು || ಜನರು ತಿಳಿಯದಂತಿಲ್ಲಿಂದ ತಪ್ಪುವಂತೆ | ಮುಂದಿ | ನ್ನನುವ ನೋಳ್ಕುದೆಂದಳು ಕೈ ಮುಗಿದು ಕಾಂತೆ ||

ಅರ್ಜುನ : (ಮೋಹನ-ಏಕ,ಕೋರೆ) ಕೆಳದಿಯರ ಮಂಡೆಯ ಮಾಣಿಕವೆ ನೀನು | ಮನದಿ | ತಳೆಯದಿರು
ಭಯವನೆನ್ನ ಸಹಸವನ್ನು || ತಳುವದೀಗ ತೋರುವೆನು ನೋಳ್ಕುದೆಂದು | ವೀರ | ಫಲುಗುಣನು ಹನುಮನನ್ನು
ನೆನೆದನಂದು ||

[ಅರ್ಜುನನು ಹನುಮಂತನನ್ನು ನೆನೆಯುತ್ತಾನೆ , ಹನುಮಂತನು ಬಂದು ಇವರಿಬ್ಬರನ್ನು ತನ್ನ ಹೆಗಲ ಮೇಲೆ ಕೂರಿಸಿಕೊಂಡು ತೆರಳುತ್ತಾನೆ , ಇದನ್ನು ನೋಡಿದ
ಸಖಿಯರು ಬಲರಾಮನಲ್ಲಿಗೆ ಹೋಗಿ ದೂರುತ್ತಾರೆ]

ಸಖಿಯರು : (ಬಿಲಹರಿ-ಅಷ್ಟ) ಕಾಮಪಾಲಕ ಕೇಳು ಬಿನ್ನಪವ | ರಾಮಣೀಯಕ ಗುಣಭರಿತ ಸದ್ವಿಭವ ||
ಕಾಮಪಾಲಕ || ಪ || ಹಿಂದೆ ರಾವಣನೆಂಬ ಖಳನು | ಕಪಟದಿ ಭೂ | ನಂದನೆಯನು ಕೊಂಡು ಪೋದಂದದಿ ||
ಇಂದು ನಿಮ್ಮನುಜೆ ಸೌಭದ್ರೆಯ ಯತಿವೇಷ | ದಿಂದಿರ್ಪಾತನು ಕದ್ದೊಯ್ಯನು ಘೋರರೂಪದಿ || ಕಾಮಪಾಲಕ ||

ಬಲರಾಮ : (ಭಾಮಿನಿ-ಅಬ್ರ)(ತ್ರಿವುಡೆ-2) ಕೇಳುತಲಿ ಬಲನೆದ್ದನಾಗಳೆ | ಕಾಲಭೈರವನಂತೆ ಖತಿಯಲಿ || ಬೀಳ
ಹೊಯ್ವನು ಹಲದಿ ನಾರೀ ಚೋರಕನ ಎನುತ ||

[ಯಾರಲ್ಲಿ ನಮ್ಮ ಬಲದವರೆಲ್ಲ ಬನ್ನಿ ಎಂದಾಗ ಮನ್ಮಥ ಮತ್ತು ಅನಿರುದ್ಧ ಬರುತ್ತಾರೆ , ತೈತ್ತೈತ್ತೈ.....]

ಅನಿರುದ್ಧ : (ತ್ರಿವುಡೆ-2) ಪೇಳಲೇನದ ಸಾಂಬ ಮದನ ವಿ | ಶಾಲ ಬಲ ಅನಿರುದ್ಧ ಸಾತ್ಯಕಿ || ಶೀಲ
ಕೃತವರ್ಮಾದಿ ಯಾದವ ಸುಭಟರೊದಗಿದರು ||

ಮನ್ಮಥ : (ತತ್ತತ್ತೈ) ಕಳ್ಳ ಸನ್ಯಾಸಿಯ ಕ್ಷಣದಲಿ ಸೋಲಿಸಿ | ಯುವತಿಯ ತರುವೆನೀಗ ||

ಜರಾಸಂಧ : (ಕೇದಾರಗೌಳ-ಅಷ್ಟ-2) ಹೆಣ್ಣು ತಪ್ಪಿದ ಸುದ್ದಿ ಕೇಳುತ್ತ ಮಗಧನು | ಕಣ್ಣೊಳು ಕಿಡಿಗದರಿ || ಮಿಣ್ಣಿನ
ಸತಿಯನೊಯ್ಯಾ ಖೂಳ ಯತಿಯನ್ನು | ಮಣ್ಣಿಗೂಡಿಸುವೆನೆಂದ ||

ಕರ್ಣ : (ಕೇದಾರಗೌಳ-ಅಷ್ಟ-2) ಎನುತ ಶಸ್ತ್ರವ ಕೊಂಡು ಮಾಗಧನೇಳಲು | ಇನಸೂನುವದನು ಕಂಡು || ಇನಿತು
ಕಾರ್ಯಕೆ ನೀವು ಪೋಪುದಿಂದೇತಕೆ | ವನಿತೆಯ ಕದ್ದೊಯ್ಯನ || 1 || ಶಿವನಾದಡೇನೊಂದೆ ಕ್ಷಣದಲಿ ಸೋಲಿಸಿ |
ಯುವತಿಯ ತರುವೆನೀಗ || ಅವನಿಪನೊಡನೆ ನೀವಿಹುದೆಂದು ಪಡೆಗೂಡಿ | ತವಕದಿ ಪೊರಟನಾಗ || 2 ||

[ಎಲ್ಲರೂ ಯುದ್ಧಕ್ಕೆ ಹೊರಡುತ್ತಾರೆ , ಒಮ್ಮೆ ಎಲ್ಲರೂ ಸುತ್ತುವರಿದು ಬಾಣ ಬಿಟ್ಟು ತೆರಳಿದ ನಂತರ ಅರ್ಜುನ-ಮನ್ಮಥ ಇದಿರಾಗುತ್ತಾರೆ]

ಮನ್ಮಥ : (ಶಂಕರಾಭರಣ-ಮಟ್ಟಿ,ಅಷ್ಟ-2) ನಿಲ್ಲ ನಿಲ್ಲ ಪಾರ್ಥ ಬಹಳ | ಬಲ್ಲಿದಾತನಾದೆ ಹಂ | ಗಳ್ಳತನವನಾರ
ಗರಡಿ | ಯಲ್ಲಿ ಕಲಿತೆಲಾ || ಸಲ್ಲದೀಗ ನಿನ್ನ ವಿದ್ಯೆ | ವಿಲ್ಲಿ ನಮ್ಮೊಳೆನುತ ಭಾರಿ | ಫುಲ್ಲ ಕಣೆಯೊಳೆಚ್ಚನಾಗ |
ಫುಲ್ಲಬಾಣನು ||

ಅರ್ಜುನ : (ಶಂಕರಾಭರಣ-ಮಟ್ಟಿ,ಅಷ್ಟ-2) ಎಲವೊ ಮದನ ಕೇಳು ಹಿಂದೆ | ಕಳವಿನಿಂದ ನಿನ್ನ ತಾಯ | ನೊಲಿದು
ತಂದ ಕೃಷ್ಣನೊಡನೆ | ಕಲಿತೆನಿದರನು || ಕಲಹದೊಳಗೆ ನಿನಗೆ ಹಿಂ | ದುಳಿವನಲ್ಲ ನೋಡೆನುತ್ತ | ಬಲು ಶರಾಳಿ
ಯಿಂದಲೆಚ್ಚ | ನುಲಿದು ಪಾರ್ಥನು ||

ಮನ್ಮಥ : (ಮಟ್ಟಿ-ತತ್ತತ್ತೈ) ಎಸೆವ ಕೋಲ್ಗಳನ್ನು ಕಡಿದು | ಕುಸುಮಶರನನೇಕ ಬಾಣ | ವಿಸರವನ್ನು
ಮುಸುಕಲದನು | ನಸುನಗುತ್ತಲಿ ||

ಅರ್ಜುನ : (ಮಟ್ಟಿ-ತತ್ತತ್ತೈ) ಕುಸುರಿದರಿದು ನರನು ದಿವ್ಯ | ವಿಶಿಖದಿಂದಲವನ ಧನುವ | ನಸಮಸತ್ತದಿಂದ ಖಂ |
ಡಿಸಿದನಾ ಕ್ಷಣ ||

[ಯುದ್ಧ , ಮನ್ಮಥನು ಸೋಲುವನು , ಅನಿರುದ್ಧನು ಅರ್ಜುನನನ್ನು ಇದಿರಿಸುತ್ತಾನೆ]

ಅನಿರುದ್ಧ : (ಭಾಮಿನಿ-ಅಬ್ರ) ಧನು ಮುರಿಯಲಾ ಕುಸುಮಬಾಣನು | ಮನದಿ ಲಜ್ಜಿತನಾಗಿ ತಿರುಗಲು |
ಅನಿತರೊಳ್ ಅನಿರುದ್ಧನೈತಂದ ಅಧಿಕ ರೋಷದಲಿ ||

ಅನಿರುದ್ಧ : (ಅಷ್ಟ-2) ಎಲವೊ ಪಾರ್ಥನೆ ಕೇಳು ಹೆಣ್ಣನು | ಕೊಂಡು | ಕಳವಿಲಿ ಪೋದರೆ ನಿನ್ನನು || ಬಳಸಿ
ಬಿಟ್ಟಪೆನೆ ನೋಡೆನುತಲಿ | ಕೋಲ | ಮಳೆಗರೆದನು ಕನಲುತ್ತಲಿ ||

ಅರ್ಜುನ : (ಅಷ್ಟ-2) ವಿಹಿತ ಮಾವನ ಮಗಳೊಯ್ಯನು | ನಿನ್ನಂ | ತಹಿತವಾದುದನೇನ ಮಾಡೆನು || ಬಹಳ ಮಾ
ತುಗಳೇತಕೀಗಲು | ನಿನ್ನ | ಸಹಸವನಿರದೆ ತೋರೆನ್ನೊಳು ||

ಅನಿರುದ್ಧ : (ತತ್ತತ್ಯೈ) ಎನುತ ಪಾರ್ಥನು ಮೂರು ಶರದೊಳು | ಕಾಮ | ತನಯನ ರಥವ ಪೋಳ್ಳಳೆಯಲು ||
ಮನದೊಳು ನಾಚಿಕೆಗೊಳುತಲಿ | ತನ್ನ | ಮನೆಗಾಗಿ ಬಂದನಾ ಕ್ಷಣದಲಿ ||

[ಯುದ್ಧ , ಅನಿರುದ್ಧನು ಸೋಲುವನು , ಕರ್ಣನು ಅರ್ಜುನನನ್ನು ಇದಿರಿಸುತ್ತಾನೆ]

ಕರ್ಣ : (ಕಂದ-ಅಬ್ರ) ಖತಿಯಿಂದಂ ಕರ್ಣಂ ನಿಜ | ರಥಮಂ ತಾ ಮುಂದರಿಸುತ ಮಾರಾಂತಾಗಳ್ || ವಿತರಣದಿಂ
ಧನುವಂ ಝೇಂ | ಕೃತಿಯಂ ಗೈವುತ ನುಡಿದಂ ಕಲಿ ಪಾರ್ಥನೊಳಂ ||

ಕರ್ಣ : (ಭೈರವಿ-ಅಷ್ಟ-2) ಎಲವೋ ಕೌಂತೇಯ ಕೇಳೊ | ನಮ್ಮಯ ತೋಳ | ಬಲೆಯೊಳು ಸಿಲುಕಿದಲೋ ||
ಗೆಲಿದು ಪೋಗುವುದಕ್ಕೆ | ಬಲು ಧೀರ ಕರ್ಣ ತಾ | ತಿಳಿದುಕೊ ಎನುತೆಚ್ಚನು ||

ಅರ್ಜುನ : (ಭೈರವಿ-ಅಷ್ಟ-2) ಕರ್ಣ ನೀನಾದರೇನು | ನಿನ್ನಯ ಸತ್ತ | ದುನ್ನತಿಕೆಯ ಬಲ್ಲೆನು || ಪನ್ನಿಯ ಮಾತಿದು
| ಕುಲಕೆ ತಕ್ಕುದೆನುತ್ತ | ಮನ್ನಿಸದವನೆಚ್ಚನು ||

ಕರ್ಣ : (ತತ್ತತ್ಯೈ) ಆತನ ಕಣೆಗಳನು | ಖಂಡಿಸಿ ಕರ್ಣ | ಖಾತಿಯೊಳಿಂತೆಂದನು || ಎತಕೆ ಕೆಡುವೆ ಹೆಣ್ಣನು ಬಿಟ್ಟು
ಪೋದರೆ | ಮಾತನಾಡಿಸೆ ನಿನ್ನನು ||

ಅರ್ಜುನ : (ತತ್ತತ್ಯೈ) ಪುಲ್ಲನೇತ್ರೆಯ ಬಿಡಲು | ನಪುಂಸಕ | ನಲ್ಲ ತಾನೆಲವೊ ಕೇಳು || ಬಿಲ್ಲಿನಂಬಿನಲಿ ಮಾ
ತಾಡುವೆನೆನುತಲಿ | ಸೊಲ್ಲಿಸಿ ನರನೆಚ್ಚನು ||

[ಯುದ್ಧ , ಕರ್ಣನು ಸೋಲುವನು , ಬಲರಾಮನು ಅರ್ಜುನನನ್ನು ಇದಿರಿಸುತ್ತಾನೆ]

ಬಲರಾಮ : (ಭಾಮಿನಿ-ಅಬ್ರ) ಪ್ರೇಮದಲಿ ಮುಂದೇಳುತಿಹ ಸು | ತ್ರಾಮತನಯನ ಖಾತಿಯೊಳು ಬಲ || ರಾಮ
ನೈತಂದೊಡನೆ ತಡೆದೆಂದನು ಸಗಾಢದಲಿ ||

ಬಲರಾಮ : (ಶಂಕರಾಭರಣ-ಮಟ್ಟಿ) ನಿಲ್ಲ ನಿಲ್ಲ ಪಾರ್ಥ ಮುಂದಾ | ವಲ್ಲಿ ಪೋಪೆಯೆಲವೊ ಹೀಗೆ || ಸಲ್ಲದ
ಕಾರ್ಯವ ಮಾಳ್ಕು | ದೊಳ್ಳಿತೆ ನೀನು ||

ಅರ್ಜುನ : (ಶಂಕರಾಭರಣ-ಮಟ್ಟಿ) ಸಲ್ಲದ ಕಾರ್ಯವ ಮಾಳ್ಕು | ರಲ್ಲವೈ ಮಾವನ ಮಗಳ || ನಿಲ್ಲದೀಗ ಒಯ್ಯಪೆನು
| ತಲ್ಲಣ ಬೇಡ ||

ಬಲರಾಮ : (ಶಂಕರಾಭರಣ-ಮಟ್ಟಿ) ಮಾವನವರ ಮಗಳಾದರೆ | ನಾವು ಮೆಚ್ಚಿ ಧಾರೆಯೆರೆಯ || ದೀ ವಿಧದಿ
ಕದ್ದೊಯ್ಯುದಿ | ದಾವ ಘನವಯ್ಯು ||

ಅರ್ಜುನ : (ಶಂಕರಾಭರಣ-ಮಟ್ಟಿ) ನೀವು ಮೆಚ್ಚಿ ಕೊಡದ ಮೇಲೆ | ನಾವು ಕದ್ದೊಯ್ಯುದೇ ಘನವು || ಲಾವಕರ
ಮಾತ ಕೇಳಿ | ನ್ನಾವುದ ಮಾಳ್ಕು ||

ಬಲರಾಮ : (ಪಂಚಾಗತಿ-ಮಟ್ಟಿ,ಅಷ್ಟ-2) ಎನಲು ರಾಮನು | ಎಸಲು ಪಾರ್ಥನ | ವಿನಯದಿಂದಲಿ |
ಪೇಳ್ಳನವನಲಿ || ಯತಿಯ ವೇಷದಿ | ಬಂದು ಮೋಸದಿ | ಸತಿಯನೊಯ್ಯರೆ | ನಿನ್ನ ಬಿಡುವರೆ ||

ಅರ್ಜುನ : (ಕಾನಡಾ-ರೂಪಕ,ಏಕ,ಕೋರೆ) ಕೋಪವೇಕಯ್ಯ | ಕ್ಷಮಿಸು ತನ್ನಯ | ವೈಪರೀತ್ಯದ ವಿದ್ಯವೊಂದಿದ ||
ತಪ್ಪು ನಮ್ಮದು | ಕ್ಷಮಿಸಿಕೊಂಬುದು | ಪುಷ್ಟಗಂಧಿಯ | ಒಯ್ಯೆ ನಾನಯ್ಯ || ಭಾವನಲ್ಲವೆ | ಸರಸವಿಲ್ಲವೆ | ಈ
ವಿಧಾನಕೆ | ಮುನಿವುದೇತಕೆ ||

ಬಲರಾಮ : (ಪಂಚಾಗತಿ-ಮಟ್ಟಿ,ಅಷ್ಟ-2) ಕುಟಿಲತನದಲಿ | ಹೆಣ್ಣು ತಂದಿಲ್ಲಿ | ಕಟಿಕಿಯಾಡುವೆ | ಬೇಡ ಸಾರುವೆ ||
ವಿನಯ ಯಾರೊಳು | ಬಿಟ್ಟು ಪೋಗಲೊ | ವನಜನೇತ್ರೆಯ | ವರ ಸುಭದ್ರೆಯ ||

ಅರ್ಜುನ : (ಅಷ್ಟ-2)(ತತ್ತತ್ಯ) ಬಂದುದೇನನು | ನೋಡಿಕೊಂಬೆನು | ಇಂದುವದನೆಯ | ಬಿಡುವನಲ್ಲಯ್ಯ ||

[ಯುದ್ಧ , ಬಲರಾಮನು ಸೋಲುವನು , ಬಲರಾಮನ ಹಲಾಯುಧವನ್ನು ಹನುಮಂತನು ಸಮುದ್ರಕ್ಕೆ ಬಿಸಾಡುವನು]

ಅರ್ಜುನ : (ಮೋಹನ-ಭಾಮಿನಿ) ಬಿಟ್ಟ ಮುಸಲವ ಹನುಮ ಬಾಲದಿ | ಕಟ್ಟಿ ಶರಧಿಗೆ ಬಿಸುಡೆ ಕಾಣುತ | ತೊಟ್ಟು
ದುಗುಡವ ಎಡಬಲವನೀಕ್ಷಿಸುತ ಹಲಧರನು ||

[ಅಷ್ಟರಲ್ಲಿ ಕೃಷ್ಣನು ಬರುತ್ತಾನೆ]

ಕೃಷ್ಣ : (ಮೋಹನ-ಭಾಮಿನಿ) ಕೆಟ್ಟು ಪೋದುದು ಕಾರ್ಯವಿನ್ನೆನು | ವಷ್ಟರಲಿ ಮುರಹರನು ಬಂದಾ | ಮುಷ್ಟಿಕಾರಿಯ
ನೋಡಿ ನುಡಿದನು ಮಧುರವಚನದಲಿ ||

ಕೃಷ್ಣ : (ಮೋಹನ-ಅಷ್ಟ) ನೋಡಿದಿರೆ ಅಣ್ಣ ನೋಡಿದಿರೆ | ನೋಡಿದಿರೆ ನರನು | ಮಾಡಿದಂಥ ವಿದ್ಯವನ್ನು | ಆಡಲು
ಫಲವಾವುದಿನ್ನು || ನೋಡಿದಿರೆ || ಪ || ತಂಗಿಯ ಶುಶ್ರೂಷೆಗೀವು | ದಂಗವಲ್ಲ ಯತಿಗೆಂದು ನಾ | ನಿಂಗಿತವರಿದು
ಹಿಂದೆ | ಯಂಗೈಸಿದರೆ || ಹೆಂಗಳ್ಳನ ತಹೆನೆಂದೀಗ | ಅಂಗವಣೆಯಿಂದ ಕಾದಿ | ಭಂಗಿತರಾಗಿ ಮುಸಲವ |
ಕಂಗಾಣದೆ ಕಳೆದಿರಲ್ಲ || ನೋಡಿದಿರೆ ||

ಕೃಷ್ಣ : (ಮೋಹನ-ಭಾಮಿನಿ) ಅಣ್ಣ ಕೇಳೈ ಬರಿದೆ ಮನದೊಳ | ಗೆಣ್ಣಿಕೆಯ ಕೊಳಲೇಕೆ ಕುಂತಿಯ | ಚೆಣ್ಣಿನನು
ಕರೆತಂದು ಧಾರೆಯನೆರೆಸು ಬೇಗದಲಿ ||

ಬಲರಾಮ : (ಅಷ್ಟ-2) ಸಾಕು ಸಾಕತ್ತ ಸಾರೊ | ನೀನೆನಗೆ ವಿ | ವೇಕವ ಪೇಳದಿರೊ || ಆಕೆವಾಳರ ಪಕ್ಷಪಾತದಿ
ಸುಮ್ಮನಿ | ದೇಕಿಂತು ಕುಣಿದಪೆಯೊ || 1 || ಏನ ಪೇಳಿದರಿನ್ನೇನು | ಇದೆಲ್ಲವ | ನೀನೆ ಮಾಡಿಸಿದವನು ||
ಮಾನವಂತರಿಗೀಗ | ಕಾಲವಲ್ಲೆನುತ ದು | ಮ್ಮಾನದೊಳಿರಲು ಕಂಡು || 2 ||

ಕೃಷ್ಣ : (ಮೋಹನ-ಅಷ್ಟ) ತರಿಸಲು ಮುಸಲವನು | ಪಾರ್ಥನನಾಗ | ಕರೆತಂದು ಮಾಧವನು || ಇರದೆ ಕೊಡಿಸಿ
ರಾ | ಮನ ಪಾದಕೆರಗಿಸಿ | ಭರದಿ ಸಂಧಿಯ ಗೈದನು ||

ಬಲರಾಮ : (ವಾರ್ಧಕ) ಹರಿಣಾಂಕ ಕುಲತಿಲಕ ಕೇಳಿಂತು ಮುರಹರಂ | ಭರದೊಳವರೀರ್ವರ್ಗ ಸಂಧಿಯಂ
ಗೈಯೆ ಬಳಿ | ಕುರುತರದ ತೋಷದಿಂ ಪಾರ್ಥನಂ ತೆಗೆದು ಬಿಗಿದಪ್ಪಿದಂ ಬಲರಾಮನು || ಅರಿಯದಾದೆನು ನಿನ್ನ
ಸಹಸಮಂ ಸಾಕಿನ್ನು | ಮರೆದು ಕಳೆ ಹಿಂದಣ ದುರುಕ್ತಿಗಳನೆಂದು ಸೋ | ದರಿ ಸವ್ಯಸಾಚಿಯಂ ವೈವಾಹ
ಮಂಟಪಕೆ ಹರುಷದಿಂ ಕರೆತಂದನು ||

(ಚೌತಾಳ) ಶ್ರೀ ಸರಸಿಜ ನೇತ್ರೆಯರು | ತೋಷದಿ ನಡೆತರುತವರು || ಭೂಸುರರೊಲಿದು ಮಂತ್ರಾಕ್ಷತೆಯಿಂದ |
ಸೇಸೆಯ ತಳಿದು ಕೀರ್ತಿಸೆ ಮುದದಿಂದ || ಮಾಸದ ಕೀರ್ತಿಯ ಪಡೆಯಿರೆನುತ ಸ | ವೇಶನಿಗಾರತಿಯ
ಬೆಳಗಿದರು || ಶೋಭಾನೆ ||

* * * * *